

# د خیالونو جزیره

شمري ټولګه

Ketabton.com

مکتبہ کمال

بِسْمِ اللَّهِ الرَّحْمَنِ الرَّحِيمِ

د کتاب پېژندنه:

|||||

کتاب: د خیالونو جزیره

ویناوال: محمدالله کمال

چاپ کال: ۱۳۸۱ هجري لمريز وری - ۲۰۰۲ اپرېل

چاپ ځای: سهار کمپوزنگ سنټر

کمپوزر: پخپله (م. ک)

چاپ شمېر: زر ټوکه

خپرنډوی: سهار خپرنډویه اداره - پېښور

د مکرر چاپ حق پخپله له شاعر سره خوندي دی

تړون:

د لوی خدای ج په نامه او بیا...

نن غرمه زه یوازې پر دسترخوان ناست یم

خو دا نن هم د تېرو ورځو په شان په یوه ښکلي خیال وزنگېدم

د انسان ژوند دی، رښتیا هم د سترگو په رپ کې تېرېږي .

غرمه مهال به یې په زینه کې د لکنې ټکهار جگ شو

پاس به چې راوخوت نو په لوړ آواز به یې په ټولو سلام وچاوه .

بیا به یې د کورنۍ له ټولو غړو سره د روغ رنځور پوښتنه وکړه

ماته به یې د خپلې پخوانۍ لورېنې له مخې وویل: "هغه کتاب متاب دې څنگه شو؟"

زما زړه به د نور کله پرخون ؤ، ځواب به مې ورکړ: "خدای مهربان دی، ډېر زر به چاپ شي".

هغه به د خپل همېشني عادت له مخې پخپله سپینه ږیره لاس لاس راتېر کړ او وېه یې ویل: "بچو رښتیا هم خدای مهربان دی، خدای دې داسې وخت راولي چې ستا د زړه آرمان پوره شي".

هو زما یوه ستره هیله همدا وه چې زما یو وړوکی د شعرونو کتاب چاپ شي .

خو وایي چې تشه لاسه ته مې دښمن یې .

نن بیا په هماغه ځای په کوټه کې ناست یم، خو د خیال له نړۍ نه مې د شرارتي وراره په کړسندډ خندا را ووځم .

زه یوازې دې ته انتظار وم، چې د لکنې ټکهار به واورم او بیا به ورته وایم: "پلاره کتاب مې نن چاپ ته ورکړ!"

او ..... او چې کله را په خود شوم، نو هغه د هجرت په دیار د تورو خاورو مېلمه ؤ .

ما زړه مات نه کړ، ځکه چې د پردېسۍ او مهاجرت مرگ شهادت وي .

او....

او په همدې خیال مې زړه را غوندې کړ ومې ویل " :پلاره ستا په نامه"

م. کمال

## د ښاغلي کمال شاعري

زه د يوه واقعيت له مخې، پر ځان د اوسنيو ډېرو ځوانو شاعرانو پور بولم، چې پردې اعتراف وکړم چې ډېره ښه شاعري کوي او په ځانگړې توگه د پښتو غزل په څنې اوربل کولو کې يې خپل نقش ښه ترسره کړی دی؛ خو که خوايې نه بدېږي پر هغوی د داد ورکولو تر څنگ يوه نيوکه هم لرم او هغه دا چې له يو شمېر دغسې شاعرانو نه ځان ډېر ژر ورک شي، دا د کومې رځې خبره نه ده بلکې غواړم چې دغه ډول ځوانو شاعرانو ته ورپه زړه کړم چې که د خپل فن تر څنگ له لازم انکسار نه هم کار واخلي او مازې پر يوه پچه ورختلو سره کشمير ونه گوري دا به يې د فن او شخصيت دواړو په پخلي کې لا پسې اغېزمن جوت شي .

له هغو ځوانانو نه چې په لږ عمر کې يې د شعر د بام د زینې ډېره برخه په چټکتيا سره ووهله، يو هم ځوان محمدالله کمال دی. زه خو چې پخپله تر کومه حده ددې خبرې عيني شاهد یم، د ښاغلي کمال، له شعر او شاعرۍ سره بې کچه مينه، مطالعې او ممارست، د هغه د شعر ماشوم ډېر ژر د ځوانۍ مرحلې ته ورساوه، زه نه غواړم د کمال بې ضرورته ستاينه وکړم او بې وخته يې د غرور په نيولي سپور کړم، خو تر کومه يې چې حق دی بايد هغومره داد ضرور ورکړل شي .

د ښاغلي کمال مينه له غزل سره ده او چې رښتيا خبره وي نو غزل خو د ټولو شاعرانو په متفق عليه پرېکړه د شعري انواعو پاچا گڼل کېږي، په اوسني غزل کې زه په ځانگړې توگه د ځوانو شاعرانو په غزل کې ډېر څه گورم چې د غزل په ښکلو او رنگينو الفاظو او تعبيراتو کې يو سياسي، تاريخي او ټولنيز واقعيت په دومره ظرافت سرا روړل شوی وي، چې د سړي زړه غواړي بيا بيا يې ولولي، چې د شعر لويه کاميابي همدغه جذابيت دی او همدا جذابيت شعر تلپاتې کوي، په دې باب د فارسي ادب نوميالي شخصيت ملک الشعرا محمد تقی بهار څومره ښه وايي :

شعر آن باشد که خيزد از دل و جوشد بلب

باز بر دلها نشیند هر کجا گوشی شنفت

راځی چې خپله پورته ادعا د ښاغلي کمال په شعر کې وگورو :

ذهن کې دې جوړ کړم بېرته ږنگ شې د کابل په څېر

زړه ستړی دې کړمه اعتماد ته اوس پرې يې

(... غزل)

دغسې بېلگې د کمال په شعر کې ډېرې دي چې زه يې په همدا يوه بسنه کوم .

چې کله خبره د اسلامي سپېڅلې گروهې شي، نو هم کمال د تخیل او ښکلا لمن نه خوشي کوي :

يو لښکر د بېر څڼو به را مات شي  
 د وطن له دنگو غرونو نه و ښارته  
 ډول به درز وهي سندرې به را واخلي  
 څڼور غازيان به اوړي يکه زار ته  
 سمه غر به مينه مينه محبت شي  
 ښايستونه به رانجه پورې کا يار ته  
 د سندرو به جادو خوره شي ښار کې  
 مرگ به ځوړند شي د ژوند په لويه لار کې

(...د شهيد آرمان شعر)

د شاعرۍ کمال همدا دی چې موضوع ښه انتخاب شي او بيا په رنگينو، مخيلو او شاعرانه الفاظو کې بيان شي،  
 راځی وگورئ دا غزل :

په شونډو کې موسکۍ نغمه سراى را يادوي  
 ښايست يې عجيبه دى زړه کې خداى را يادوي  
 دا تور چاينک له مخې لرې کېږده نن آشنا  
 د لوړ چينار تر سيوري لاندې چاى را يادوى  
 د شنو سترگو خاوندې ته چې گورمه شم خوښ  
 د سرو روسانو تېښته کې "دواى" را يادوي  
 د کلي د خان زوړ واسکټ مې نه شمه ليدای  
 د ښکلي کابل سترې نان گداى را يادوي  
 يا يې دا غزل؛

لکه بلبل چې په يوه ناره گلزار ونيسي  
 داسې د ښکلي يار نغمه د زړگي ښار ونيسي

ستا په راتللو خپه نه يم غرنیه آشنا  
 خپه په دې يم چې د سمې غله به لار ونيسي  
 کوډگره حسنه لږ زموږ پر سیمه گام را واخله  
 چې پاروگر د عشق کوڅی ښامار ښامار ونيسي  
 زموږ پر کلي به خوښي دوباره هله راځي  
 چې د گودر غاړې منگي کتار کتار ونيسي  
 نه مو وږمه د بهار حس کړه نه د ښکلي سهار  
 د محبت څانگې به څه رنگ د گل بار ونيسي  
 که دې کاته د محبت وو ښايسته جانانه  
 کمال به شعر د چامپلو درته هار ونيسي

کمال په خپل شعر کې اجتماعي موضوعات په ډېره ښايسته، نقادانه، شاعرانه بڼه را اخيستي دي، د دښمني تر سرليک لاندې شعر يې وگورئ :

چې سترگې غړوو نو هرې خواته دښمني ده  
 د لوړو لوړو غرونو مخکې شاته دښمني ده

خو د شاعرۍ لاره ډېره اوږده وي او جهان يې وېر، همدا لامل دی چې ادبپوهان نن په دې عقیده دي چې شعر د تعريف په لنډه او تنگه ځولۍ کې نه ځايېږي، نو پر همدې اساس د هر شاعر په مخکې مزلونه دي او چې د کمال په څېر د عمر له پلوه کمکی هم وي، نو هغه خو به ډېر مزلونه وهي. زه باور لرم چې کمال به د شعر او ليکوالۍ که په همدې مينه يې تعقيب کړي لکه دا اوس، ډېره ښه گانده ولري. حوصلې يې سترې مه شه .

درنښت

استاد فدا محمد فايز

۱۳۸۱/۰۱/۱۵

## د کمال د خیالونو جزیره

ما چې غوښتل د گران محمدالله کمال د خیالونو پر جزیره څه ولیکم، د هېواد د درانه او پاڅه شاعر ډاکټر محمد اکبر اکبر پر (مراندې) مې دده د درانه پلار ښاغلي ننگ یوسفزي صیب سريزه را ياده شوه، په هغې کې ښاغلی ننگ صیب ليکي چې يو وخت به که اکبر کوم شعر ویلی ؤ او چا ته به یې وښود نو ویل به یې چې دا یې پلار(ننگ) ورته جوړ کړی دی. خو اوس چې زه کله کوم شعر لیکم نو خلک بیا تبصره کوي چې دا اکبر ورته لیکلی .

ښايي دا به ډېرو لوستونکیو د ښاغلي ننگ یوسفزي لخوا د خپل زوی د هنر او کمال یو ډول ماهرانه ستاینه بللې وي، نه د هغه پر کمال رښتیني اعتراف، خو زه چې اوس د خپل گران کشر ورور په باب له هماغسې حالت سره مخامخ یم د ښاغلي وکیل صیب ننگ یوسفزي پر رښتینولي هم اعتراف کوم او د گران کمال پر کمال هم چې د خیالونو د جزیرې رازونه را سپړي .

زه د خیالونو د جزیرې پر شعري معیار څه ځکه نه وایم چې ځان په شاعرانو کې نه شمېرم، بل دا چې واقعاً زما د یو وخت د گودې ماتې شاعرۍ تر اوج د گران کمال د شاعرۍ پیل ډېر شاعرانه او ښکلی دی .

ښايي زما پر دې خبره د ډېرو باور رانشي چې کله به کمال ماته خپل کوم نوی شعر وښود، نو د سپېدې ادبي مجله او د شاعرانو ټولگې به مې په ذهن کې را تېرې کړې، چې دا به یې خامخا له کوم ځای څخه را اخیستی وي او لږ لاندې باندې کړی وي، او اوس یې پر ما د شعر په نامه تېروي، کله کله به مې د ادبي غلا په اړه هم تر ژبه لاندې څه تر غوړ ور تېر کړل، خو تندی به یې له غوسې تک تور شو او ټینگار به یې کاوه چې دا مې خپل شعر دی .

رښتیا به یې درته وایم چې ما په خپله ټولنه کې د شاعر او لیکوال بې قدري لیدلې ده، بې وسۍ او بې کسی مې یې پر خپل ځان لمس کړې دي، گران کمال ته مې څو څو ځله په ټینگار ویلي دي چې د شعر او ادب لمن پرېږده، دا له ازغیو ډکه لاره ده چې ژوند به دې وخوري خو سود به پرې ونکړې. خو کمال رښتیا هم د ویلو لپاره څه درلودل او لري یې .

څوک چې په زړه کې څه د ویلو لپاره لري، خامخا به یې وایي، دا به وروسته بیا معلومېږي چې څوک غوړ ورته ږدي او که نه؟

په هر صورت زما خو ډېر وروسته باور راغی چې کمال کومه د خیالونو جزیره موندلې او پکې بوخت دی، دا دی ددغې جزیرې د خیالونو لومړۍ گېډۍ ستاسو په مخکې ده .

محمدالله کمال زما کشری ورور دی، ښايي دده هره خبره پر ما خوږه ولگي، خو د خیالونو په جزیره کې یې داسې خبرې هم شته چې ښايي په ډېرو خوږې ولگي، زه یې دلته یو دوې لنډې نمونې راوړم:



زه يو داسې انځورگر یم  
چې روغ زړونه مې په کار دي  
د ښایست انځورگري کړم  
څو رنگونه مې په کار دي

خو دا ډېره موده کېږي  
چې له مینې تور دي زړونه  
نو په داسې حال کې یاره  
چېرته نشته دي رنگونه

ځمه ځمه مخ پر وړاندې  
لټومه د گل څانگه  
ګوندې خدای یې په لاس راکړي  
غنیمت د حسن پانگه

توره شپه کې وړاندې ځمه  
بل په لاس کې مې مشال دی  
هغه لمر را ځنې ورک دی  
چې یې نن درویشتم کال دی  
(...انځورگر)

يا يې وگورئ دا غزل :

په هجر کې چې کله خوږ جانان را په ياد شي

د وصل په اسره زړه کې يزدان را په ياد شي

بې واره مې له خولې کلمه وځي خدايه خير!

پر ماین پوښلې لاره چې اوبښان را په ياد شي

له تورو غټو سترگو نه چې اوبښکې شي را زېر

د ښکلي وطن شرکنده باران را په ياد شي

يوه لحظه د سولې ښاپېرۍ په خيال کې راشي

په بله د جنگونو تور دېوان را په ياد شي

ملاله به اوس چاته تېپې وايي د ميوند

چې تنبتي الوتکه کې افغان را په ياد شي

زه څوک يم او څنگه داسې خاورې شوم د پښو

اف گل يم رژېدلی يم خزان را په ياد شي

ناپامه چې د خيال له شمې تاو شم که پتنگ

چې وسوځم کماله بيا خپل ځان را په ياد شي

يا دا چې :

لمر نه دی غلت مو د خوبونو ها تعبیر دی

دا خو اور اخیستی هسکې څوکې د پامیر دی

مه راځه سپرلیه د راتلو لپارې دې نه وینم

تاو ترې تور دېوان دي ښایسته وطن اسیر دی

موږ خو د سهار ستوری په تور افق کې نه وینو  
تا بیا د راتلو نیولې څه شانې تدبیر دی  
گل خو د بل بل له سندریزو غاړو ساه اخلي  
دلته دي کاغ کاغ نارې تور زاغ مو د باغ میر دی (.... پسرلی)

زړه مې غوښتل چې نورې نمونې یې هم راټولې کړم، خو ماته د گران کمال د خیالونو ددغې جزیرې هر گوټ ښکلی  
دی چې د نمونې انتخاب یې راته گران دی .

له ستر رب(ج) نه د گران کمال د هنر او کمال اوج غواړم، په گوټو او قلم یې برکت شه .

درنښت

محمدزبیر شفیقي

سردار احمد جان کالوني، کرایي کور

د ۱۳۸۱ کال د وري ۱۷مه

## کمال د خیالونو په جزیره کې

ښاغلی محمدالله کمال د افغان ادبي بهیر یو فعال غړی دی، له ژبې او ادب سره یې ژور تړون د پاللو په هڅه او هاند کې بریالی وینم، مایې د خیالونو جزیره وکتله، ډېر څه مې په کې فکر ته راغلل؛ مثلاً:

ژبه یې ساده او معنا سپېڅلې ده؛

د پښتو شعر اصالت او رسالت په کې خوندي دی- ویاړنه هم لري او حماسه هم؛

داسې نښې نښانې په کې شته چې د شاعر څه ناڅه ځانګړتیا ښيي؛

د خوف او رجا تلقین په موازي او برابره توګه کوي؛

د سرور سندرو ورڅخه ویرنې نه دي هېرې کړې؛ لنډه دا چې د وینا سکه یې د پیغام پښتوانه لري .

سره له دې چې ښاغلی کمال د خوبونو خبرې ډېرې لري، خو چورلټ په خوبونو کې نه اوسېږي. رابطه یې زیاتره له حقیقي عالم سره ده، په بله ژبه، په خوبونو کې اوسېدا یې له وینې سره نا انډوله نه ده، ښايي همدغه ټکي یې د وینا د زیاتې رنگینۍ مخه ډب کړې وي .

د ښاغلي کمال دغه شعرونه د شکل له مخې په لاندینيو ټولګيو کې دي :

غزل

مثنوي

چارپاره او چند پاره نظمونه

آزاد نظم

د ښاغلي کمال په ځینو نظمونو کې کیسه ییز هیأت او ماهیت بیخي جوت دی او دغه مواصفه عمدتاً د نظمونو د بریالیتوب متضمنه ده. د شعرونو نمونې یې ځکه نه در کوم چې یو خويې درسته مجموعه ستاسې په وړاندې ده او بل دا چې د خپل یادداشت له پرسولو سره هم چندانې شوق نه لرم .

د خیالونو جزیره د سکښت او سکني (ترتیب او تدوین) له پلوه، زموږ د کتابي یا دېواني کلچر د مقرراتو امینه ده، وګورئ چې آغاز یې له حمد او نعته کېږي .

د ښاغلي کمال د وینا د شعریت په باره کې زما تأثر دا دی، چې که شعر درد او خوږ وي، نو دده په وینا کې ښه ډېر دی، که شعر د زړه غږ وي نو د خیالونو په جزیره کې نه یوازې د کمال بلکې د ټول افغان ولس د زړه غږونه

آزانگې کوي؛ او که شعر يوازې وزن او آهنگ وي، نو هغه هم لري. زه ورته تش دومره يادونه او سپارښتنه کوم، چې په خپله شاعري کې دې له ټولو حواسو کار واخلي .

په درنښت

نورالحبيب نثار

۲۰۰۲/۰۴/۰۳

پېښور

## د سريزې پر ځای څو خبرې او مننې

ددې ټولگې په اړه دومره وایم چې زما لومړنۍ تجربې دي، او چې لومړي شعرونه شول نو بیا څو خامخا د ډېرو تېروتنو احتمال یې شته دی، زما یقین دی چې په دې ټولگه کې ډېر داسې شعرونه راغلي دي چې نه نظم وي او نه هم د نظم تر څنګ ورته وي، خو د نظم په برخه کې به راغلي وي، ښايي ډېر غزلونه، غزلونه نه وي او د غزل په برخه کې راغلي وي .

زه د خپلو شعرونو په هکله نور څه نه وایم، بس د خپلو مشرانو، محترم استاد فدا محمد فایض صاحت او محترم نورالحبيب نثار صاحب نه له دې امله ډېره ډېره مننه کوم چې زما پدې شعرونو یې په ډېرو لنډو او تنګو شرایطو کې لیکنې وکړې او یو ځل بیا له دوی څخه د زړه له کومي مننه او کور ودانۍ ورته وایم .

له گران صالح محمد صالح صاحب نه ډېره ډېره مننه کوم چې ددې کتاب پر پښتو یې ډېر زحمت وکړی، ښکېلې یې جوړې کړې، پر استعدادونو یې برکت، خدای(ج) دې لوی اجرone ورکړي .

همدارنگه له خپل درانه ورور محمد زبیر شفیقي نه هم مننه کوم چې په یوازې ځان یې زما د پالنې درانه پېټي اوچت کړي دي، ددې ټولگې په اړه یې دا نظر چې دا شعرونه یې تر خپلو هغو چې د مقدسو ولولو او حساساتو ترجماني یې کوله غوره گڼلي، زه یوازې دا د یوه مشر د شفقت او مهربانۍ له مخې یو ډول انکسار گڼم چې د کشر لپاره یې لازم گڼي .

په پای کې په عام ډول له افغان ادبي بهیر او په خاص ډول له محترم استاد محمدصديق پسرلي صاحب او محترم پیر محمد کاروان صاحب نه له دې امله ډېره ډېره مننه کوم چې به نېکو مشورو او لارښوونو یې نازولی یم او ځان ددوی د زیاتې مينې او لورېنو پورې گڼم .

په درنښت

محمدالله کمال

۱۳۸۰ د وري ۳۰مه

پښتونخوا، پېښور

د سهار ورځپاڼې دفتر

نظمونه

بسم الله الرحمن الرحيم

حمد

په ظاهره يې که نه وينم په نښو خدای ته گورم  
چې په شپه کې پاس بې ستنو نوراني سمای ته گورم

بس قهار مې را په زړه شي او له وېرې مې زړه رېږدي  
چې په برندو سترگو کله د وطن گدای ته گورم

د رزاق محبوب وجود کې ځکه شک له زړه نه وځي  
چې د هجر په کوڅه کې و سخي نانوای ته گورم

د لطيف ذات پېرزوينه مې دا نرمة شاعري ده  
پرې د عشق له دريځې نه د گلونو سرای ته گورم

۱۳۷۸/۱۲/۸

د سپېڅلي پيغمبر

حضرت محمد ص د مبارک مېلاد په مناسبت

د لوی خدا ج پېرزوينه

هغه وخت چې په تور تم کې دا نړۍ وه

مروړه ترې د امن ښاپېرۍ وه

زېږی وشو چې څراغ به شي روښانه  
هغه وخت چې هرې خواته تروږمۍ وه

په نفرت هغه گړۍ کفن شو څيرې  
چې روښان د محبت مينې څراغ شو  
چې انسان ته ټول تياره جهان رڼا شو  
چې جهان د انسانيت يو ښکلی باغ شو

د مانيو پاچاهان يې سلامي کړل  
د فقيرو ملنگانو په لښکرو  
او بنده يې د بنده له قیده خلاص کړ  
د يزدان په ازلي نرمو خبرو

چې حبش غلام سردار د قبيلې شو  
او د ظلم د سردار غرور يې مات کړ  
چې د عدل د نظام تاداو يې کېښود  
د سرکشو د سالار غرور يې مات کړ

چې کالبوت ته يې د روح بڅری ورکړ  
او ژوندون يې په مرگونو بريالی کړ



چې د زغم د بنياد تيره يې پر ځای کړه  
او انسان يې په غمونو بريالی کړ

چې د شاه او د گدا تر منځ واټن يې  
بس د سر د يوه وېښته هومره نری کړ  
چې غلام ته يې اختيار د زړگي ورکړ  
او په توره کې يې تېز لکه زمري کړ

دا هر څه چې وو پېرزو د لوی خالق وه  
چې سپېڅلی پيغمبر نړۍ ته راغی  
چې تياره زړونه په نور کاندې روښانه  
محمد خير البشر نړۍ ته راغی

که د خدای رضا وه  
که د خدای رضا وه دا شپه به سهار شي  
پسوللی به په حسن کلی او ښار شي

دا سپېرې د غرو لمنې به گل گل شي  
په مېړه به وږم خور د نوبهار شي

دغه وچې دنگې ځانگې د گلونو

خمیده به د گلونو په انبار شي

تور کارغان به له دې بڼه ځنې تښتي

گونگ توتیان به بې له ځنډه سندرمار شي

دغه شاپې کروندې به په يوم واوري

دا رودغاړې به ځنگل چینار چینار شي

پدې کلي به د ښکلو نجونو شور شي

مازديگر به په گودر منگي کتار شي

د غاټول او د ريدي گلان به خاندي

ترينه جوړ به د حسينې غاړې هار شي

هر يو ځوان به يوسفی حسن ور خپل کړي

زليخا به هره پېغله د ديار شي

د شپونکي په سپېرو شونډو به موسکا وي

دا کنه شپېلی به بېرته په چغار شي

زور او خُوان به په سرور لېمه لامده کا

ویر به پښې واخلي له زړونو به فرار شي

په غزل کې به شراب ور باندې وڅښو

توپ او ټانک به برې نشه کړو چې مهار شي

دا په توپ سوري سوري لور دېوالونه

بیا ودان به د خُوانانو په یادگار شي

د شهید جومات محراب به بېرته جوړ کړو

اسمانڅک به یې د بانگ هاغه منار کړو

د شهید ماشوم به ونیسو په غېږ کې

د پلار نکل به یې کاندو چې هوښیار شي

په اسلام کې به په خلاصو مټو اوسو

شکسته به سره کفار او تور کفار شي

لال به ونیسو د سره چل به پرې وکړو

مومن خان به بیا غالب په تور ښامار شي

د ایمان په زور به کروز توغندی مات کړو

ملا به ماته ددې دهر د اغیار شي

هاغه خولې به د همت په سوک شي ماتې

چې جاري پرې بیا د غدر زور شعار شي

چې د غیرو بنده گۍ ته خوړند سر وړي

دم ساعت به یې انجام مرگونی دار شي

د کمال د خوب تعبیر به رښتیا کېږي

په ډبرو به یې کښلي دا اشعار شي

### د شهید ارمان

توره شپه وي خوب مې وزنگوي یاره

نو را ږنگ شمه په ځای کې بې اختیاره

چې له ورکو شهیدانو نه په خوب کې

یو حسین (رض) په موسکا راشي په کراره

را ته وایي صبر صبر مسافره

څه کیسه درته کومه ترسهاره

د شل کالو پخوانۍ کیسه را واخلي

د خپل عمر د ځوانۍ كيسه را واخلي

راته وايي داسې وخت گله راځينه  
چې ژوندون به سراسر شي مينه مينه  
دا روسۍ برگۍ به لاس ته زموږ راشي  
بيا كه تېل نه وو ور وا به چوو وينه  
وچكالي كه وه د غرونو غاټول تېرى  
نو اوبه به دا برگۍ ور اوړوينه

زنده سړى د كهول به تېرى نه وي  
پاس د غره پر سر غاټول به تېرى نه وي

يو لښكر د بېر څڼو به را مات شي  
د وطن له دنگو غرونو نه و ښارته  
ډول به درز وهي سندرې به را واخلي  
څڼور غازيان به اوږي يكه زار ته  
سمه غر به مينه مينه محبت شي  
ښايستونه به رانجه پورې كا يار ته

د سندرو به جادو خوره شي ښار كې  
مرگ به ځوړند شي د ژوند په لويه لار كې

د امام په اشاره به غازيان راشي  
د وطن په رود به وکا اودسونه  
سجده رېز به د خالق په در کې لوېږي  
بيا به پورته په دعا کاندې لاسونه  
نو به وايي د جهان مالکه راکړه  
د ايمان په مرغلو ښکلي زړونه

د رحمت باران به در وهي له پاسه  
په ايمان به زړونه پاک شي له وسواسه

خدای به داسې د شهيد له وينو پورته  
د وطن په هره دښته کې غاټول کړي  
يو گلچين د محبت به پرې را پېښ کړي  
نو تنکي غاټول گلونه به را ټول کړي  
داسې هار به ترېنه جوړ کا زما ياره  
چې په يو نظر وگړي غزلبول کړي  
د وطن د آزادۍ په پېغله غاړه  
هار به زانگي بيا به نه وي داسې شاړه

انتظار خپلې سترگې به را ډنډ شي

له سروره به دوه څاڅکي ترې را توی شي  
د گرهوان ويجاړه لاره به رانیسي  
خو چې پښو ته را رسېږي نو به لوی شي  
دا دوه څاڅکي به د ژوند پهلوانان شي  
ویر به څملوي هر خوا به هیاهوی شي

د سرور پهلوانان به دومره ډېر شي  
چې ویرونه به له ټولو ځنې هېر شي

د وطن تنکي تنکي زلمي او نجونه  
ځان به داسې برابر د ژوند په آب کا  
د حیا خومار به نجونې اوروینه  
له زلمیو نه به هېر نشه شراب کا  
د بابا د اشارې به انتظار وي  
چې څه وکا ندي او څه شی انتخاب کا

د سپین ږیرو احترام به را ژوندی شي  
په مرگونو ویده قام به را ژوندی شي

نه پوهېږم نور یې څه وېل زما یاره  
د وطن شهید لگیا زما لپاره

زه د خپل کاله پر بام باندې ویده وم  
درز را وینس کړم د برگيو شنهاره  
شېبه پس مې د لیدلي خوب تعبیر کې  
د ځوانیو جنازې وتې له ښاره

د شهید د زړه آرمان خو داسې نه و  
په سرو وینو لیک داستان خو داسې نه و

۱۳۷۹/۵/۱۵

کابل پوهنتون، مرکزي لیلیه



## نظمونه

خپل مشر ورور محمد زبیر شفیقي ته د یوه لیک په ځواب کې

دا کیسې دی څومره ډېرې

زه هم ځوان وم ته هم ځوان وز

دا زما په څېر انسان وې

خو توپیر مو صرف بدې شی

ته غازی وې قهرمان وې

زه د بل د در گدا یم

ته په خپلو متو خان وې

زه رنځور د چا د مینې

ته عاشق د لوی سبحان وې

یه زما باتوره وروره!

یه زما د سترگو توره

څه کیسه درته کومه

د خبل زړه له پنگه انځوره

د دې لوړو لوړو غورنو

د سیندونو ډک شوره

د غونډیو د شنېلیو

او زموږ له کلی کوره

دا زموږ به خاوره پاکه  
مینه ناکه مینه ناکه  
سرو روسانو وو دانگلی  
بې ادراکه او بېباکه  
بې ادراکه او بېباکه  
ته په بیره کور ته راغلې  
تا وېل مورې ټوپک راکه  
یا به ځان قربانومه  
یا به روس شرم له خاکه  
زه وړوکی د مور غېږ کې  
کلک ویده ومه بې خاره  
تا کیسه کړه مور ته تېره  
مورکی وژلې بې واره  
رانه څاڅکی یې د اوښکو  
شول راتویې له رخساره  
ما هم ټوپ کړل خوب مې ولاړو  
په ژړا شومه له ډاره

تا وېل: مورې! کشره وروره!

په ژړا باندې څه کېږي؟

نه وطن پرې گټل کېږي  
نه غليم پرې نابودېږي  
بس تكيه په خدای په کار ده  
چې يې مرسته را رسېږي  
چې هر کار يې په لحظه کې  
او د سترگو ږپ کې کېږي

ته بهر له کلي وځې  
د زلميو به کتار کې  
ما وېل ما هم درسره کړه  
د تنکيو په کتار کې  
چې ججورې ډکومه  
له مرميو په کتار کې  
يا اوبه درته راوړمه  
د جلکيو په کتار کې  
بس همدا زما هوس ؤ  
چې يو ځلې واخلم پرې  
چې غليم ته مخامخ شم  
په اوبو يې يوسم مړی  
وروره ستا به که يادېږي  
دا ارمان مې ډېر ؤ کړی

تا به ویل راته وروړکه!

ته وړوکی یې نیمگری

ببر ځنی چنگ برېتونه

د وطن د ننگ مېړونه

چټې پېغلې زړورې

میوندی یې تاریخونه

یوې خواته صف ولاړ دی

د زمرو به شان یې زړونه

بلې خواته درنې زغرې

الوتکې او ټانگونه

نغاره د جنگ ډنگېری

د تکبیر د نارو شور کې

به دوعا اوچت لاسونه

د وړو زړو په کور کې

غرمبهارۍ درزهاری

ټول وطن رپرېداوه زور کز

د ستم د اور څپه وه

هره خوا شوه تپ او تور کې

لمر مو ولوېد غرونو شاته  
رانه ورک شول د سر سيوری  
خُلبدونکي اسمان څه و؟  
ترې را وغورځېدل ستوری  
بس تر تورو خاورو لاندې  
شول يو نيم ميليونه ستوری  
ارمانجن يې زړونه وينم  
ټول خبه دی نه راگوری

د وطن د هسکو غرونو  
گرنگونو مجاهده  
ستا عظمت ته مې سلام دی  
د وختونو مجاهده  
د کفارو مقابل کې  
د مرگونو مجاهده  
کيسه خلاصه نه ده وروره!  
يه د زړونو مجاهده

هله هله، هله هله  
زه هم ستا په شانته ځوان شوم

د خیالونو په میدان کې  
د غورځنگ یو پهلوان شوم  
ما وېل وروره ټوپک را کړه  
چې دا زه هم ستا په شان شوم  
ته دې دمه کړه را جوړه  
زه روسانو ته توپان شوم

تاوېل: گرانه خبر نه یې؟  
مات زمونږه دښمنان شول  
له آمو دریا به پورې  
سره روسان په گرېزان شول  
خو افسوس چې په لستونې  
کې را لوی داسې ماران شول  
چې ما وژنی او تا وژنی  
ها یاران مو غلامان شول

یه زما د سترگو توره  
زما مشره زما وروره  
له شپېلۍ دې ټوپک ونيو  
را اېله دې کړ په زوره

په کمره دې برابر کړ  
بند به بند مات شو له زوره  
تا وېل بس ده نوره بس ده  
له قلم به غواړو سپوره

زه حيران پاتې شوم ځکه  
چې ټوپک ولې پر ځمکه  
دغه چا درسره وکړل؟  
او له چا دې راغله کرکه؟  
ستا تکبير ناره هر ځای وه  
اسمانڅکه اسمانڅکه  
زه بر تان باندې شکمن شوم  
معافی غواړم له شکه

زه ساده د چا په مينه  
لېونی شوم او ښکار شوم  
پان ته وختم د مينې  
چا ډيکه راکړه گوزار شوم  
وروره شل مې تصور کړه  
نه د کار شوم نه د بار شوم

بس خیالونه دی او زه یم

اف دا ولې د چا یار شوم

زه پوهېږم دا تقدیر دی

بس په زړه مې نقش تصویر دی

نه هغه؟ په لاس راځینه

تش را پاته یې غم ویر دی

نه به گوتو شلېږی وروره

را لوېدلې تور زنځیر دی

ناکراره مې زړگی دی

ما لیدلی د عشق پیر دی

یه زما د سترگو توره

زه چې پاته په کابل شوم

ته پردی وطن ته لاړې

زه شاعر شومه بدل شوم

په رگ رگ مې راگ د وېر دی

هر نفس نفس غزل شوم

مالیدلې یوه حوره

آشفته یې په وړبل شوم



چا مې زړه ته گوتې راوړې  
مينې پتې لېونۍ کړم  
واخ د زړه پر سر يې کېښوه  
اف سکروټې لېونۍ کړم  
وروره سپين به درته وایم  
پېغلې چټې لېونۍ کړم  
د دنيا په کاروبار کې  
گټې وتې لېونۍ کړم  
هاغه پېغله لکه حوره  
چې ليدلې ما وطن کې  
دا وطن آزادۍ بويه  
ما حس کړې پخپل تن کې  
سرهيلۍ يې سياله نشته  
نه کشير او نه ختن کې  
نو عاشق يې کړم بې واره  
رنگ و بو يې په گلشن کې

نازښه پاکه سپينه  
د وطن آزادۍ مينه  
زه يې ويلې کړم که شمه

واه له شاتو ده شرینه  
زما وروره زما مینه  
چا رنگینه کره په وینه  
د نفاق ښامار پرې راغی  
زما مینه رېژوینه

د وطن پېغله ژرېږی  
نیم ټیکری یې اوشکو وړی  
د گودر خواکی سپین ږیرو  
په اږو کې د ځوان مړی  
تور زنگن پخپلو وینو  
یې په څنگ کې ایښی ږی  
وروره دغه زمونږ حال دی  
بس ارمان مو امن کړی  
نه پوهېږم زما وروره  
چې به زما ارمان پوره شی  
په نیمگړې زنده گۍ کې  
به د چا ارمان پوره شی؟  
نه د پیر نه مریدانو  
نه د شاه ارمان پوره شی

دا دنیا په شی را ښکته

که د چا ارمان پوره شی

خو:

که تر خاورو لاندې ستوري

را بهر شي برالا شي

دغه کار په قلم کېږي

چې دا تې اسمان رڼا شي

چې لمر څرک وهي له غرونو

مرور به به را پخلا شي

او زموږ په مړاوو زړونو

د سرور څپه به راشي

نو؛

زما وروره بختوره!

زه خو هسې د کار نه يم

ته قلم را واخله ليکه

زه د وسې د کار نه يم

نه پوهېږم په رازونو

د غومبېسې د کار نه يم

د جهاد کيسې دې ليکه

زه د وسې د کار نه يم

ته هماغه يې تر اوسه

مجاهد يې قهرمان يې

ته "شاهين" ددې ولس يې

ته "طاهر" يې خولاخوان يې

د "خالد" په رنگ سپړي يې

د "نعيم" غوندې انسان يې

د "قاسم د زوی" په خبر يې

ته زبیر د میدان يې

دا کيسې دي خومره ډېرې

په دېوان کې نه ځايېږي

په غزل کې نه ځايېږي

په داستان کې نه ځايېږي

په ناول کې نه ځايېږي

په رومان کې نه ځايېږي

په دا گرده کتابونو

د جهان کې نه ځايېږي

یه زما باتوره وروره  
ته ددې اولس اتل یې  
یار د قام د شهیدانو  
گام پر گام ورسره مل یې  
ته غمخور ددې اولس یې  
هر غلیم ته یې اجل یې  
زه به څه وایم چې څوک یې؟  
خو زموږ "وروستی مورچل" یې

د گران فاروق جان په ویر چې د ژوند مجبوریتونو د ټوپک اوچتولو ته مجبور کړ او بیا د نامقدسې جگړې ښکار شو

### مرور

شپه ده شپه ده توره شپه ده  
خوب د ځوان له سترگو تښی  
د پنجاب د سفر غږ یې  
په زړه خښ دی لکه غشی

اف دا شپه څومره اوږده شوه  
اف دا څه وخت به سهار شي  
چې پنجاب په لور روان شم

گوندې وي چې بخت بيدار شي  
لټ په لټ په ځای کې اوږي  
خوب له سترگو تللی پاس دی  
بس له ځانه سره وایي  
تور پیشو خټلی لاس دی

شپه سهار شوه شپه سهار شوه  
مساپر پنجاب ته ځینه  
د وړوکی زوی تندی یې  
یو ځل ښکل کړلو په مینه

په سلگیو ماشوم وایي  
آغا ماته شیان لاوله ☐  
موټرک به ماته اخلي  
ماته ژاوله ماته ژاوله

پلار یې ووې بچو بس که  
تاته ډېر شیان راوړمه  
چې پخپله منډه واخلي  
موټرک به جان راوړمه  
مساپر له کوره ووت

سیخ پنجاب په لور روان شو

د خیالونو په دنیا کې

دا زموږ د کلي خان شو

پوره میاشت یې پنجاب پل کړ

مزدوري یې پیدا نه کړه

چې د کور چاره پرې وکړي

څه خواري یې پیدا نه کړه

د پنجاب یوه خان ووې

مړه خوار شې کابلیه

راځه ما سره مزدور شه

ښه دې ساتمه سپړه

بس په گېډه به ښه موږ وې

دغه مېښې به را پیاوړې

ماشومان چې سکول ته ځینه

ته به دوی درسره بیاوړې

مساوېر له غوسې سور شو

وې یې یه مغروره آوړې

زه به کور ته څه ور وړمه  
سپېرې خاورې سپېرې خاورې

مساپر په پردۍ خاوره  
ډېر مایوسه شو حیران شو  
چې اوس څه وکاندې خدایه  
په راتللو پښېمان شو

په هماغه لاره ستون شو  
چې په کومه و راغلی  
کور ته داسې حال کې راغی  
ویر خپلی، زړه داغلی

کور کې مور یې انتظار وه  
چې روپۍ به مې زوی راوړي  
د پلاني به قرض پرې خلاص شي  
او په بل به مو څه واوړي  
ښایستوکی ژبغړاندی  
بچی څاري د پلار لارې  
چې یې پلار په خیال کې راشي  
له خوښۍ وهي کوکارې



خو چې کور ته ځوان راستون شو  
ترې نه تاو شوې مور او خويندې  
چې يې حال ورته مالوم شو  
پرې را برگې شولې خويندې

د پلاني پلاني قرضونه  
په څه خاورو به خلاصېږي  
نه دې لوېشت ځمکه پټې شته  
نه دې کار ته لاس غږېږي

اوس به څه ورته بانې کړو  
اوس خو وايي قرض ادا کړئ  
سره او سپين چې يې راوړي  
هغه موږ ته پکې راکړئ  
مساير له ژونده ستړی  
ژېړ ولاړ دی لکه مړی  
وايي خدايه دا څه حال دی  
دا يو زه غمونو وړی  
لا يې دمه راسته نه وه  
چې له کوره مرور شو

له ژوندونه يې پښېمان شو

زړور شو، زړور شو

د غمونو په تالاب کې

کله هېر چې ترېنه ځان شو

د سالنگ جنگي ډگر ته

ټانگ ته وخوت ور روان شو

درز په ټانگ گولۍ شوه سيخه

فاروق ولگېد په تشي

مرور تسليم شو خدای ته

د اجل په سپېره غشي

په تور سرې حوره باندې

چې د کونډې نوم شو پورې

پښې يې شلې شوې اودې شوې

په بې وسه بدن پورې

مور او خویندې په فرياد شي

مرور چې ور په ياد شي

اوس به کله ور پخلا شي

چې وران زړونه يې آباد شي

ژبغړاندی زوی یې ژاړي

آغا ولې نه راځینه

ماته ښکلي ښکلي ښکلي

شیان ولې نه راوړینه

یو ارمان چې پوره نه شو

په نیمگړې دنیاگۍ کې

دا زمونږ د ژوند کیسه ده

پدې سترې زنده گۍ کې

۱۳۷۹/۱/۲۴ -چک وردگ اله خیل کلی

## نظمونه

دیدن او یوه هیله

زه اوس کله ستا د مینې

ستا د مینې د چوپړ یم

لاس او پښه مې نشته گلې

دا په څه عذاب ککړ یم

زه په نورو خلکو بوج یم

اوس دې کله گراني وړ یم

څه کیسه درته کومه

د ژوندون کیسه اوس مړ یم

لاس مې ایښي په نامه دي

په یوه پښه ولاړ خړ یم

اوس له مینې یم لوبدلی

درته پر یم درته پر یم

محبت و او ځواني وه

پټ دیدن و او حیا وه

ستا په نظر یو کتو کې

زنده گي او بقا وه

یه د سره سالو خاوندې  
مینه زیست وه مشغولا وه

تا وېل مرگ د یار لپاره  
ما وېل ژوند د یار لپاره  
تا وېل دغه زنده گي ده  
مرگ او ژوند د یار لپاره  
ما وېل دغه مو پیمان دی  
زهر او قند د یار لپاره

ما او تا کړې دا خبرې  
لکه شات لکه شکرې  
زه او ته پرې خبر نه وو  
په وطن راغلې لښکرې  
سره روسان راغلي وونه  
ورسره وې تورې زغرې  
ته پر بام راته ولاړه  
ما زین کړی لاندې اس و  
یه د سره سالو خاوندې  
ښورولی دې سپین لاس و  
ما وېل خدایه بری غواړم

ستا همدغه يو احساس و

ته د بام پر سر ولاړه  
تا وېل زړه مې دى دركړى  
بس نو دغه مې ارمان دى  
چې برى دې وي راوړى  
زه به سپينه خولگۍ دركړم  
كه دې ننگ و چېرته كړى

په وطن د ننگ كيسه وه  
د غزا او جنگ كيسه وه  
احساساتو مې تن ونيو  
دا د تورې شرنگ كيسه وه

د سرور لپاره گلې  
د منصور په رنگ كيسه وه  
زه پر سپين آس سپور شوم گلې  
تا له بامه ننداره كړه  
په ميدان د جنگ ورگډ شوم  
او له پاسه دې ناره كړه  
ياره سر په وطن كېرده

يا بری د ژوند چاره کړه

زه دا ستا په مینه مست وم  
سره کفار مې تارو مار کړل  
ډېرو تېښته وکړه شاته  
تیت پرک مې ټول اغیار کړل  
ډېر مغرور سرونه څه وو  
ټول مې مات په یوه گوزار کړل

تورې زغرې او ټانگونه  
ستا وخوا ته شوې در ماتې  
زه په سپین آس ورپسې شوم  
چې دا روغې شي را پاتې  
تا له بامه ټپل پرې تل کړل  
ټولې وسوې دا میراتې  
خپل گردونه تورې لږې  
سوځېدلې تورې زغرې  
ته پر بام راته ولاړه  
زه پر سپین آس سپور وم لرې  
ستا وصال ته مې زړه وشو  
را په یاد شوې ستا خبرې

تا وېل مرگ د يار لپاره  
ما وېل ژوند د يار لپاره  
تا وېل دغه زنده گي ده  
مرگ او ژوند د يار لپاره  
ما وېل دغه مو پيمان دی  
زهر او قند د يار لپاره

خو پېرزو يې پر موږ نه شوه  
په لستوني کې ماران وو  
دا زمونږ د خپل اولس وو  
خو د بل چا غلامان وو  
زه او ته يې چې جدا کړو  
دا زمونږه تربوران وو  
تربورانو چېرته غلی  
پټ په لاره ايښی بم و  
زه له آس نه شوم را کښته  
او پرې ايښی مې قدم و  
له هماغې شېبگۍ نه  
زما زړه و او دروند غم و



دا کیسه شوه را نه هېره  
چې زه څوک وم د چا یار وم  
زمانه شوه ډېره تېره  
چې د بل په اوږو بار وم  
دا دی راغلم بېرته گلې  
زه گدای د پردې ښار وم

لاس مې پورته وو نیولي  
د پردې وطن بډای ته  
که روپۍ خیرات کې راکړي  
دا بې لاسه پښو گدای ته  
خو فریاد مې چا وانه ورېد  
دا دی راغلم ستا و سرای ته  
تور کاره نري برېتونه  
مې له غمه دا دي سپین شول  
ډېر خواږه یاران مې څه وو  
څوک ویده د مرگ په بین شول  
څوک زما په څېر نیم ژواندي  
څوک خو ولاړل د بل دین شول  
  
دا دی زه خو بېرته راغلم

ویرخپلي خوار وطن ته  
شرنگه شرنگه شرنگه شرنگه  
ستا په در ولاړ دیدن ته  
یوه هیله لرم زړه کې  
څو روپۍ غواړم کفن ته

ستا په در کې به ساه ورکړم  
ته مې لاس په سترگو تېر کړه  
هغه تېر یادونه څه وو  
له یوې مخې یې هېر کړه  
څو سپین ږيري مو د کلي  
له شوټ مړي را چاپېر کړه  
خدای لپاره سلگۍ تم کړه  
کیسه پای ته رسېدلې  
دا زمونږ د آه سندرہ  
هسک سمای ته رسېدلې  
پرینتو ده اورېدلې  
زمونږ خدای ته رسېدلې

جنت څه دی رنگین خیال دی  
حقیقت دی لازوال دی

زه يې وينم گرانې راشه  
هاغه ځای مو د وصال دی  
تمام حسن دی جمال دی  
انتظار درته کمال دی

۱۳۷۹/۴/۲۷ - چک وردگ، اله خېل کلی

### مهاجر خیال

په یو وخت کې له ما پاته وطن دلته  
د الفت او ښایستونو ختن دلته  
زه پردېس ومه د شپو دیار مې ځای و  
د سهار وږم و پاته چمن دلته

زه تنها وم څوک مې نه وو بې له خدایه  
بس له خیال سره را ووتم له ورايه  
فلیسوف د امیدونو شوم شاعر شوم  
بس له خیال سره را ووتم له ځایه

ماوې مستې د گودر د څنډو حورې  
په څه ټوکو به راباسي ژبې تورې  
هله ژر کوه مخ پټ که پلانکی راغی  
وه نازکې ښاپېری د ملنگ لورې

ما وې ډول به په دا کلي کې دريزېږي  
و اتن ته به مو زړونه هوسېږي  
ماوې داسې يارانې کې به مو زيست وي  
چې ياران به يو د بل زړو کې اوسېږي

ماوې ژوند به د تپې څو کلمات شي  
او يو بل ته به نظر د التفات شي  
څو گبينې خاطرې به را ژوندۍ شي  
او خوږې به مو خولگۍ په قند نبات شي

ماوې سره غاټول گلونه به را پاڅي  
د پېغلوتو په ځوندېو کې به ناڅي  
مرور ريدي به بېرته را پخلا شي  
له گلرخ به له سروره پرڅه څاڅي  
ماوې سره انگور به زانگي له تاكونو  
د مېوو به ډک تالي ځي بيا تر کاڅه  
د بلبل او شارو نغمې به اوږو  
په دا باغ د هرې ونې له هر ښاخه

ماوېل هاغه د کوهسار لمن به شنه شي

د ښايست د کلي ښار لمن به شنه شي

د گلاب وږم به ښکلی کابل نيسي

د وياړمن بالاحصار لمن به شنه شي

خو؛

ناگهانه چا را ویشتي توغندي وو

کلي ښار کې يې وژلي ډېر ژوندي وو

ها رونگينه رويا ولاړه مروره

بيا را پاته گوزارونه په تندي وو

خيال ملگری تښتېدلی لکه اس و

په گرېوان کې را لوېدلی یتیم لاس و

راته وېل يې : يه د خوب او خيال شاعره

بابا جان مې چا وژلی د چا لاس و

نه هغه په خوب ليدلی خوږ وطن و

نه را پاته هاغه باغ هاغه چمن و

چې مېلې به مو د خوند پکې کولې

دنفرت اورونو سوی مو ختن و

کنډوالې دي پکې اوسم دغه حال دی

مهاجر مې د حسينو شېبو خيال دی  
څه گيله دې ښکلي نه کوي نن گورئ  
چې سل سره دي غمونه او کمال دی

۱۳۷۸/۴/۱۸

کابل پوهنتون، مرکزي ليليه

### زما د مينې د اروا امامه

زه د شمال هندوکش سپينه مينه  
پخپل نازک حسن مغروره نجلی  
چې ته مې وليدې نو ماته شومه  
دا ستا په مينه شوم منصوره نجلی

د هندوکش د جنوب ښکليه ځوانه  
زمونږ د کلي چې ملا امام شوې  
تر تورو څڼو دې را وگرځېدم  
زما د مينې د اروا امام شوې

چې تا به پورته کړه ناره د اذان  
ما به ترې زړه کې ترانه جوړه کړه  
هاغه بې رنگه زنده گي مې څه وه  
ما ترې رنگينه افسانه جوړه کړه

چې هر سهار به مې په شرنگ ويلو  
هاغه رحمن سورت مې ټول ياد شو  
ما ويل ستا بلا په هر هغه چا  
په دې دنيا كه غزلبول ياد شو

د جومات وره كې هر سهار ولاړه  
چې ستا آواز و تر زړگي پورې  
له خپل وجود نه ناخبره ومه  
گوتې به يخ شوې په منگي پورې

بس هاغه كيف چې ستا په ژبه كې و  
نرمه سندر د جادو كې نه و  
د محبت هغه اثر يادم  
چې په منتر او په جادو كې نه و  
زه ستا تر چنگو او نړيو برېتو  
ستا د خبرو په انداز مينه  
زه ستا د لوړ قد او قامت نه ډېره  
ستا د خيالونو په پرواز مينه  
چې په كارېز به دې اودس كولو  
نو ما به مخكې نه انگور ايښي وو

بس د خپل زړه د تسلا لپاره  
يو څو گلان به مې ضرور ايښي وو

تا به وې دغه د جنت انگور دي  
د انسان روپ کې پرېښتې راوړي  
دغه گلونه يې د مينې اظهار  
ددغه کلي ښايستې راوړي

خو دا جرأت مې کله کړی نه و  
چې مخامخ درشم اظهار وکړم  
خپله ځولۍ د مينې وغورځوم  
او فريادونه په زار زار وکړم  
د هندوکش د جنوب ښکليه ځوانه  
ته مرور شوې که پخلا ولاړې  
زمونږ د کلي نه په نيمه شپه کې  
چې پټ په پټه او په غلا ولاړې

ستا له تلو وروسته د شمال هندوکش  
د زړونو مينه په کينه وچه شوه  
چې تا به کړل پرې اودسونه مدام  
هاغه کارېز هاغه چينه وچه شوه



زما د مینې د اروا امامه  
راته یادگار دې زړه کې دین پاتې شو  
ستا د آواز د برکته دا دی  
ماته رحمن ماته یاسین پاتې شو  
زه د شمال هندوکش میره نجلی  
د ږنگ جومات تر څنگه ناسته یمه  
دغه دي سپینې مې شوې تورې کوڅې  
ستا د دیدار ملنګه ناسته یمه  
بس ستا په یاد کې اوبښکې وڅڅوم  
هاغه رحمن هاغه یاسین را واخلم  
د ناګرار زړه د کرار په خاطر  
کله شپېلی او کله بین را واخلم

زما د روح او د اروا امامه  
کومې سیلې د نفرتونو یو وړې  
زه د شمال هندوکش میره نجلی  
ته د جنوب خړو سیلونو یو وړې

که ته ژوندی وې نو د خدای لپاره  
یو ځلې بیا په دغه لور راشه

چې مو له زړونو ناهیلۍ ووځي

زما د زړه په کلي کور راشه

۲۰۰۱/جنوري

۱۳۷۹ د سلواغې ۲۶مه، د روسانو د ماتې په نمانځغونډه کې ویل شوی

### د ږندو سترگو جهان

دا چې گورې یې نن شل دی داسې نه ؤ

د غمونو یرغمل دی داسې نه ؤ

دا چې نن د چاپه تور په جېل کې پروت دی

دا چې نن لکه یو غل دی داسې نه ؤ

دا چې نن له خپل وطنه دی په تېښته

دا چې نن په ویر کې دل دی داسې نه ؤ

دا پرون را پرځوونکی د ښامار ؤ

مومن خان د شرینو زمونږ د ښار ؤ

دا چې نن داسې حیران دریان ولاړ دی

دا چې نن یې ماشومان له لوږې ژاړي

دا چې نن هر کوڅه یې گز او پل کره

دا چې نن له کس ناکسه څه شی غواړي

دا چې نن د چا په تیږه یې سر مات دی

دا چې نن دی چا وهلی په سوبارې

دا پرون د حماسې لوی قهرمان ؤ

د سرې یږې پرځوونکی ؤ افغان ؤ

دا چې گورې يې خیرن لستوني خوړند  
د طن له سره څار يې شول لاسونه  
دا چې گورې دا بودا يو څه وخت وړاندې  
د زلمو په څېر کول يې غورځنگونه

دا چې نن له مجبورۍ نه سوال ته ناست دی  
جوړول يې سرې بلا ته سنگرونه

آيا دا اتل ددې سپکې حقدار ؤ  
آيا دی ستا د ږندې سپکې حقدار ؤ؟  
دغه سره سپينه وړوکې نجلی گوره  
په ډېران چې ټولوي بلا څيزونه  
يو موچي سره شاگرد دی بل هوټل کې  
هاغه دوه تنگي گلان يې خواږه ورونه  
ها يې مور ده چې په بېره يې ور مينځي  
د گاوند د کوم بډای سپين کميسونه

د وطن له شهيد پاته دا کهول دی  
تر گلاب نازک او ښکلی له غاټول دی

دا چې لنډ يې کړل ور ټول يې کړل جهانہ  
د ها سرې بلا اوږده اوږده لاسونه  
پرې يې نه ښودل چې ستا گرېوان کړي څيرې  
د وحشت سړي خواره اوږده لاسونه  
د خپل تن په قربانۍ يې ته ترې خلاص کړې  
تاته نه شول در کاره اوږده لاسونه

دا جفا ده د ړندو سترگو جهانہ  
په اتل که څوک گوزار کوی له شانہ  
ددې سوبې د فاتح سپڅلي کور ته  
د نفاق سوځنده اور دې ورته راوړ  
د سندرو او ټپو پر ځای جهانہ  
بس د ساندو کړيکو شور دې ورته راوړ  
چې تابلو دې د ښايست پر پېرزو نه شوه  
د وحشت په رنگ انځور دې ورته راوړ

اوس د امن په فضا بل شوی اور دی  
اوس د هاغه اتل سوی کلی کور دی

د فاتح په وطن لوېشت په لوېشت بمونه

گوره هاغه پرې ور سيخه چې شوه بياڼه  
تورې لړې يې هوا ته شوې اوچتې  
اوس به څه رنگ په هوا کې راشي زانډه  
چې د امن د سپرليو پرې بنديز دی  
په سره اور کې به نه گل پاته نه پانډه

ستا جفا ده د ړندو سترگو جهانډه  
په فاتح دې گوزار وکا ناگهانډه

### چې لوی خدای دې ننداره کوي

هاغه ورځ يوه پېړۍ شوه پر ما تېره  
په ژوندون به مې هېڅکله نه شي هېره

د اوږده سفر موزې يې چې په پنبو کې  
د وصال هيلې يې خوشې په اوبو کې

ټوله ورځ مې په سر ځمکه گرځېدله  
ټوله ورځ مې په زړه ورکه گرځېدله

ټوله ورځ وه توره شپه خراغ يې نه ؤ  
يار مې چېرته ؤ د پله سراغ يې نه ؤ

ټوله ورځ شوه توره شپه، اف شپه خو ښه وي

په خوب لنډه شي پېړۍ اوږده خو نه وي

که په وينه توره شپه سهار شي وروره

څومره ښه وي چې پرې وژاړې په زوره

خو د ورځې دغه کار کولای نه شې

د خپل زړه د غم اظهار کولای نه شې

خو؛

که په وينه توره شپه سهار شي وروره

څومره ښه وي چې پرې وژاړې په زوره

چې لوی خدای دې ننداره کوي ته ژاړې

بس وصال په غوږ بدلې ځولۍ غواړې

چې لوی خدای و فرېستو ته امر وکړي

نيسئ خوار عاشق ځانته صبر وکړي

چې سختي د هجران ليدلې نه ده

چې سختي يې د زندان ليدلې نه ده

لاس يې نيسي سمې لارې ته يې سم کړئ

يوه گوته يې بې پامه ور قلم کړئ

چې ليکل په قلم شوې گوته وکا

عبث مينه دې له چا سره څوک نه کا

لاس يې نيسي مسلمان دى کافر نشي

چې بې خياله بې کماله شاعر نشي

داسې څه به له خولې وباسي چې اور وي

نه چې دواړه جهانونه يې مخ تور وي

وېرېدلى ترهېدلى يو انسان دى

دا زما بنده په مينه را ته گران دى

### زه چې باران غواړم

دا خو هماغه اسمانڅک غرونه دي

چې يې پر سر وې انبارونه واوړې

اوس يې پر سر پنډوسکى سپين نشته



اوس ترې دوږېږي خړې پړې خاورې

دا خو هماغه کوږ او ووږ سيند دی

چې په لوگر به گړندی و روان

لکه د جنگ ياغي باغي اسونه

لکه سرکشه د کوچيانو اوښان

هاغه رنې او د يخې چينې

چې مو وژل پرې د زړگي اورونه

آب حيات آب خوات يادوم

چې مو ودان وو پرې حسين کورونه

ته لا تر اوسه ترانې وايې

د مني گل د سنځل گل شاعره

ستا پر وطن د وچکالي خپسه

يه د وردگو د کابل شاعره

له طبيعت نه خو انکار نه کوم

زما مني زما انگور خوشېږي

دا د جنت په شان وطن مې ياره

په خوب او وينه کې ضرور خوشېږي

خو چې دا لوړ غرونه او خړ سرونه  
وچې چينې وچوکی رود وينم  
گومان مې نشي چې به ځکه وکړو  
چې خرڅې شوې منې دود وينم

د تجارانو لوی ترکونه ولاړ  
پېټۍ به ډکې له انگورو يوسي  
د يو څو شنو روپو بدل کې ياره  
ټولې مېوې به له مجبورو يوسي  
نو دغه تکې سرې او سپينې منې  
د تور پنجاب خېټې کندو ته لوېږي  
يا خو له ښکلي کشمير آخوا واوړي  
دوزخ د گېډې د هندو ته لوېږي

بس پخواني وختونه نه دي پاته  
چې په گلونو به مو زړه ورکاوه  
چې په وږمو کې به مو زړه غوړېده  
چې په رنگونو به مو زړه ورکاوه

چې به له كوره په خندا ووتو  
د مکتبونو مدرسو طالبان  
دغه شاو خوا باغونه ټول د ټولو  
موږ به ور پرېوتو په جار او قربان

زما په ياد شي د همدغه كلي  
ډېرو سپين ږيرو زموږ ناز وړی دی  
همدغې لارې ته پرتو باغونو  
زما د زړه د هوس باز وړی دی  
بس دا كيسه نه وه د چا له باغه  
موږ زردالو او شنې منې راوړې  
دا زموږ خپل وو څه پردي خو نه وو  
ډكه لمن مو آلوچې راوړې

د پټې كار نه و رڼا ورځ وه  
دلته رواج نه وه د سوال خبره  
د بدنيتيو د پېغور له اوره  
دلته رسوا نه وه د سوال خبره

زما او ستا د باغ په گډه پوله  
دواړو پوولې وې په گډه غواوې

واه! عجيبه به پسرلی ښکارېدو  
لکه وطن چې ټول وي ناوې ناوې  
زما له چاودو به چې وينې تللې  
تا به له کوره ژېړ غوړي راوړل  
چې ما به غوښتل نو که هر څه به وو  
زموږ د کلي هر سړي راوړل  
اوس چې دا ستا ماشوم زما له باغه  
منډه را وشکوي نو غوړ يې نه وي  
اوس چې زما ماشوم دا ستا په پوله  
غوا کړي روانه شور او ځوړ يې نه وي  
زه چې باران غواړم نو نيت مې خراب  
وايم چې خدايه څر سېلاب راوړلې  
چې له ما پرته ټول په مخه يوسي  
خدايه همدغسې عذاب راوړلې  
ته هم همدغسې ښېراوې کوې  
له پسې شا واره انکار نه کوې  
چې يوه تېره غواړم سر پرې مات کړم  
ته له خپل نيته دغه کار نه کوې

نو دغه لوړ او اسمانڅک غرونه  
چې يې لمن له شهيدانو ډکه  
له ما او تانه خپه شوي ښکاري  
له ما او تانه يې راغلې کرکه  
همدغه لوړ غرونه او خړ سرونه  
وايه له چا نه مرور ښکارېږي  
چې سپين څادر د واورې نه اغوندي  
له ما او تا نه مرور ښکارېږي

نه نه توبه توبه خطا وتمه  
زموږ نه پاک ذات سبحان خپه دی  
د کایناتو کهکشان مالک  
د غرو رغونو لوی سلطان خپه دی

له ما او تانه ددې ټولې دنیا  
لویه هستي خیرالبشر خپه دی  
چې يې د عرش مزل لحظه کې وکړ  
هغه سپېڅلی پیغمبر خپه دی  
نو داسې حال به باغونه وچ شي

نه به منځه وي نه به شنه ترڅه  
نه به د ښکلو گلابونو پر مخ  
چېرې ښکاره شي بيا رڼه پرڅه  
نو داسې حال کې راځه ټيټه کاندو  
خدای ته په عجز په زاريو غاړه  
چې د بلبل له ترانو واخلو خوند  
چې بېرته واورو د قمريو غاړه

چې رانښکاره شي سپين اوبښان د ورېځو  
د رحمتونو بارانونه وشي  
چې له دې دنگو اسمانڅکو غرونو  
وچې چينې کاندې اوبه را خوشي  
د سنځل گل د منې گل شاعره  
راځه په ژوند خو دا کمال وکړو  
د لوړو غرونو هست او بود له ربه  
د نېک نيتۍ يو ښکلی سوال وکړو

۱۳۷۹ چک وردگ، د منې گل مشاعرې ته اورول شوی

## انځورگر

زه يو داسې انځورگر يم  
چې روغ زړونه مې کار دي

د ښایست انځورگري کړم

څو رنگونه مې په کار دي

خو دا ډېره موده کېږي

چې له مینې تور دي زړونه

نو په داسې حال کې یاره

چېرته نشته دي رنگونه

ځمه ځمه مخ پر وړاندې

لټومه د گل څانگه

ګوندې خدای یې په لاس راکړي

غنیمت د حسن پانگه

توره شپه کې وړاندې ځمه

بل په لاس کې مې مشال دی

هغه لمر را ځنې ورک دی

چې یې نن درویشتم کال دی

هغه لمر چې یې رنگونه

له پنځو زرو نه زیات وو

هغه لمر چې یې راکړي

انځورونه په زکات وو  
پدې تمه وړاندې ځمه  
که یو څوک په مخه راشي  
چې د زړه حال ورته تېر کړم  
چې له درده په ژړا شي

په دې تمه وړاندې ځمه  
ګوندې لمر په مخه راشي  
دوباره مې چې د مات زړه  
دنیاګۍ رڼا رڼا شي  
توره شپه ده لمر ویده دی  
د نفرت د غرونو شاته  
د دېوانو د لښکرو  
د ډبرو زړونو شاته

چې په کار مې نه دي هغه  
تور او سره رنگونه ډېر دي  
دا په دې چې پر دې سیمه  
د نفرت جنگونه ډېر دي



يو نيم غږ د کوکې واورم  
په هماغه لور روان شم  
چې ورځم په مړي واورم  
په ورتللو پنبېمان شم

يو نيم غږ د زانې واورم  
د آسمان په توره څنډه  
څو مشال ورته ور ښاييم  
رانه ورکه شي په منډه  
يو نيم غږ له کومې خوانه  
د شپونکي د يا قربان وي  
خو چې ورشم ساه نيولی  
په ماینونو کې قربان وي

خو رنگونه دلته نشته  
دلته مړ د ژوند څراغ دی  
دلته مرگ گونډه وهلې  
دلته زړه د هر چا داغ دی

زه يو داسې انځور گر یم  
په يو لاس کې مې مشال دی

او په بل کې مې لوی خدای ته

د ها لمر نیولی سوال دی

۲۰۰۱/۵/۱۵

## خیال او حقیقت

یاره ژوند مو افسانه ده او یو خیال دی  
که نه نور خو موږ څه نه لرو بس سوال دی

خیال ته راشي څوک چې زېږی مې در باندې  
ښاپېری به په خندا کړي هېرې ساندې

وخت پر مخ تللی جومات وطن دې روغ دی  
د حمدونو مناجات وطن دې روغ دی

بیا د مینې په ناره امام جگ شوی  
د جومات په مناره امام جگ شوی

چې را وېولي ددغه ښار وگړي  
عبادت د خدای ته ټول هوښیار وگړي

د سندرو په دې کلي ښار کې شور دی  
محبت په زړونو بیا بل کړی اور دی

په گودر له خندا ماتې شي تور سترگې  
لکه یخ شمال کېږي وږې کا درگې

په گودر د مستو جونو شور او زوږ دی

په یو گوټ ورته شاعر نیولی غوږ دی

په ټپو کوي پوښتنې ځوابونه

یو پر بل کوي د سرو گلو وارونه

ورته گوره د کوم ځوان راغلي ورا ده

د شهید د ورور آرمان راغلي ورا ده

ورته گوره له میدان جگ شوی گرد دی

په اتن ورگړ د چنگو برېتو مرد دی

ورته گوره چې کوترې به را ځینه

بې آزاره برگ وزرې به را ځینه

له هوا به سره گلان را اوروینه

دا په ویاړ د هر افغان را اوروینه

ورته گوره هاغه ټانک ته لکه ځنځه

چې یې وسپړل نښتر ؤ او که لمنځه

چې يې ږنگ کړل زموږ کلي او ښارونه  
چې يې لاندې کړل د خيال زلمي سرونه

په پاڅه او کلک ايمان مو سلامي کړ  
په سندرو يا قربان مو سلامي کړ

اوس د لوبو کوټنۍ د ماشومانو

له شېربرېتو نه را پاتې يتيمانو



خو دا خيال دی څه رښتيا او څه درواغ دی  
حقيقت کې هجرتونه ناصر باغ دی

خيال کې خپل کورونه ښکلي له ماڼيو  
حقيقت کې يو په ډاگ د جلوزيو

خيال کې وڅښو ډک جامونه له گړيو  
حقيقت کې جل وهلي په کېرديو

خيال کې ياره کمپيوټر مخې ته ناست يو

حقيقت کې د پوډر مخې ته ناست يو

خيال دی دا چې په امام پسې روان يو

د نړۍ په سپين اسلام پسې روان يو

موږ د فقر په تور تم کړه لاره ورکه

د هر چا ده نن راغلې له موږ کرکه

مسلمان کړی په موږ د کفر شک دی

او خوړلی مو گوزار د لور خټک دی

داسې حال کې زنده گي شوه راته گرانه

بس حلاله بنده گي شوه راته گرانه

نو اوس خيال کې مو وياړلی غوندې ژوند دی

حقيقت کې ژړېدلی غوندې ژوند دی

۲۰۰۱/۰۵/۲۰ پېښور

**داسې حال کې څنگه خاندې !!؟**

دا په کومه خوشالۍ کې دې زړه باغ دی

له مستۍ نه دې پرې ايښی کار دماغ دی

له خندا نه دې خوله ټوله نه شوه وران يې

را ته وايه آشنا کومه خوا روان يې

راټه وايه بيا دې څه ليدلې خوب دی

چې وهلی دې نن ځان په لېونتوب دی

خوشالي دې راته وايه چې شریک شو

چې په گډه بيا خنداوو ته تحریک شو

د خندا په چل مې پوی کړه را نه هېر دی

له زړگي مې یو لښکر د غم چاپېر دی

دا غمونه یو خو نه دی چې يې هېر کړم

د ملنگ په څېر چې ځان له سپي ور تېر کړم

هر یو غم لکه د سره روسي په شان دی

چې وران کړی يې د زړه افغانستان دی

هر یو درد لکه پردی د بل وطن دی

چې نیولی يې زما د زړگي تن دی

هره ساه مې له زړه تېره بېره څړيکه  
خولې ته راشي بې اختياره آشنا کړيکه

زنده گي چې ورته وايو نو سلگۍ ده  
رانه هېره بس د ښکلي يار خولگۍ ده

ياره ژوند مو له ترخې موسکا نه ډک دی  
بس ټانکونه دي کوټکې دي ټوپک دی

چې ليدلی مو هر نوی انقلاب دی  
رژېدلی د آرمان پکې گلاب دی

پلنې دښتې وړاندې خوځنده سراب دی  
داسې حال کې مو ژوندون په اضطراب دی

څو چې سترگې کار کوي په مخ کې دښته  
را پسې د غم پوليس په لاس کې لښته

ښه نو وايه داسې حال کې څنگه خاندې  
که وي زېری آشنا زېری دې را باندې



خير که زه غريب سړی یمه نادار یم

خو آشنا په هره سخته در په کار یم

سره او سپين نشته غلام به دې شم یاره

زېری وکړه لاس په نام به دې شم یاره

وار خطا نشې هنر به درنه څار کړم

د خیالونو در گوهر به درنه څار کړم

یو منتر به په الهام له خیاله واخلم

په خوښۍ کې به یو جام له خیاله واخلم

په یو چوف به دې په دم ساعت پاچا کړم

زېری وکړه چې را ټول دې رعایا کړم

په خدا خدا به خیال درنه قربان کړم

د غزلو به کمال درنه قربان کړم



په خندا کې آشنا ووېل لېونیه!

د خیالونو نظرماتیه سپېلنیه

د خیال د هاتي غوږ کې لا ویده یې

او په دومره شور او زوږ کې لا ویده یې

کړنگه‌ار مو د ژوندون د قافلې دی

د لوېدیځ په لوري یون د قافلې دی

دلته لوږه بې وسي ده لاس مو تنگ دی

دا پدې چې ډېر کلونه کېږي جنگ دی

ما وېل نه چې له خوارۍ بې وخته زوږ شم

نو که خدای کول همالته به ښه موږ شم

ته دوعا کوه نیویارک ته چې زه ولاړ شم

په مړه گېډه بیا پارک ته چې زه ولاړ شم

نو؛

بیا هر جام چې جگومه ستا په نام وي

که سهار وي که غرمه وي که ماښام وي

۲۰۰۱/۰۸/۲۵ پېښور

## محبت

ها پروڼ چې له كفارو نه بېزار شوو

داسې نن له ايماندارو نه بېزار شوو

څه زموږه ساده گي وه او څه وران وو

چې په کس ناکس پسې خدايه روان وو

پوهېدلو که رشتيا دومره نادان وو

چې پيرو د نفرتونو د شيطان وو

محبت يې له مذهبه بېل گڼلو

شيطانانو عشق له ربه بېل گڼلو

سمندر خپې خپې و د سرې وينې

چېرته څرک نه و په زړونو کې د مينې

په روپۍ د مرگ آرزانه تماشا شوه

مينه ولاړه د پردۍ غېږې آشا شوه

ډېر کلونه مو که پل او که گام واخيست

له لوېدلي يار مو بس انتقام واخيست

له پردیو نه مو اور په انعام واخیست

او له خپلو جل وهلیو مو جام واخیست

لاس تر زڼې انتظار د خپل نصیب شوو

په رښتیا چې وروسته پاتې شوو غریب شوو

د مرگونو په بولۍ کې مو روزي شوه

د باروتو په ډېرۍ کې مو روزي شوه

ها زموره روایت د مینې دا ؤ

روایت او حکایت د مینې دا ؤ

چې بنده ته خدای په مینه کې قریب شي

څه چې زړه غواړي هماغه یې نصیب شي

محبت خراغ د تورې تاریکۍ دی

نور د زړونو د لایزر د باریکۍ دی

مینه وکړئ چې روزي مو خدای ایمان کړي

چې له زړونو مو په منډو شیطانان کړي

۲۰۰۲/۱۰/۲۰

## د خیال پري

ځان به تباہ کړي

دا چې سپين ږيري

د شپې او ورځې

خیال د ځوانۍ کا

لکه سیالۍ کې

د غځېدلو

دوه ځایه بېله

ځان شمشتي کا

د خیال پري مې

ذهن ته راغله

له غریوه ډکه

په بوڅو شونډو

ما وېل کېدای شي

په څو پوښتنو

خندا پرې راشي

شونډې موسکۍ کا

ما ورته ووېل:

گرانې دا څنگه

شور د سندرو

په کلي نشته؟

وېل يې: ځوانان دي

خاورو ته درومي

ساندې پرې وايي

نجونې سيالۍ کا

ما ورته وويل:

که مينه غواړې

بيا به نه ژاړې

زما غزل ته

وېل يې: افسوس چې

داسې څه نشته

ستا په غزل کې

ما خندنۍ کا

ما وېل: شيرينې

تر واورې سپينې

ځنگه زړه تورې

شوې ته له مينې

وېل يې: جانانه

وينې توبېرې

مرگونه کېرې

زړه مې سستۍ کا

ما وېل: آسمان مو

ځنگه تياره دۍ

نه يې سپوږمۍ شته

نه رانه ستوري

وېل يې: دا ستوري

يو نيم ميليونه

تر خاورو لاندې

ژړا سپوږمۍ کا

ماوېل: نازکې

د خيال ملکې

خندا دې غواړم

يو ځلې زړه کې

وېل يې: دا زړه مې

ساده کماله

لبخند د مينې

په ساده گۍ کا

۱۳۷۹/۰۶/۲۷

د خوشحال بابا په کرښه

زه به وایم چې دا غم نه څه ته وایي؟

که رښتیا یو ځل د امن نوبهار شي

او را خور د گل د وږم خوږ غبار شي

چې د امن د لمر څرک شي ژوند به ځک شي

او مرگونه به د غلو په څېر فرار شي

دا رنځور کنډ او کپر وطن به روغ شي

دا د ساندو کړیکو شور چې په کرار شي

د سندرو لېونۍ څپه به راشي

په هر چم به یاقربان او یکه زار شي



آسمانڅک غرونه به شنه شي له گيا نه  
شنې غونډۍ به پېغلې پېغلې د ديار شي

دا آسمان بابا به لوی ټوپک را واخلي  
جوړ په توره وچکالۍ به ډنډوکار شي

د غلې دانې به دومره پرېماني شي  
و هر چا ته به غونډۍ غونډۍ انبار شي

کېرې غاړې لوړ اوبښان به د کوچيانو  
په دا ښکلي کنډو بيا هسې کتار شي

محبت به مو د زړه د باغ باغوان شي  
او نظر به مو د مينې طلبگار شي

ټول سپين ږيري شاعران به را ځوانان شي  
ټول وطن به په غزلو کې سرشار شي

مساير د هندوستان به گرده راشي  
پر آباد به دغه وران کلی او ښار شي

مرور به سره غاړه او غړۍ شي  
او همدغه خوشالي به مو يادگار شي

د پېغلوټو وربلونه به غاټول شي  
او په مينه به يې مست ژني دوچار شي

غنمرنگ آشنا به رنگ بايلي په مينه  
لږ به ژېړ شي لږ به هم په هډ کې خوار شي

د ملي اتن زلمي به سم را جگ شي  
او د ډول به په دې کلي درزهار شي

د اشر خوانان به مټې را ونغاړي  
د وطن په آبادۍ به پيل کار شي

زمانه د تور مغل به خدای کا تېره  
د افغان په سپين وطن به روڼ سهار شي

زه به وایم چې دا غم نو څه ته وایي؟

ته به وایې بې وفا چې د چا یار شي

ته به وایې غم د مینې هله ډېر شي

چې نصیب د چا زړه ستړی انتظار شي

اوبښکې سپینې هغه وخت شي د زړه وینې

چې آشنا دې د لستونې غوندې مار شي

زه به وایم وای توبه له داسې خلکه

چې د یار سره جفا کاندې غدار شي

زه به وایم د آرام ښایست ملوکې

ستا دیدن په څو روپیو که دینار شي

ته به وایې که دیدن دومره ارزان شي

نو په مینه کې به غلي سندرمار شي

د دیدن بیه مې زر غزلې نغدې

که دا نه وي د آسمان ستوري دې شمار شي

بیا به ته هله یو خُل زما دیدن کړې

د ښایست بیه همدغه په بازار شي

زه به وایم یه د سپین ښایست ملوکې

دومره جگ قیمت ته خدای که څوک تیار شي

د آسمان ستوري خو بې له هغې ډېر دي

زر غزلې د خیالونو دې در څار شي

نو کمال به بیا په مینه قلم واخلي

په سرشارو شاعرانو کې به شمار شي

۱۳۸۱/۰۱/۰۱

## غزلونه

### غزل

ویر خو زموږ خوښ نه ؤ چې راغی انډیوال شو  
ژوند مو ټول رنگین رنگین خوبونه شو او خیال شو

زه چې ډېر خوشاله وم نو هر سړی مې یار ؤ  
زه چې په غم واوښتم نو هر سړی دېوال شو

څومره ښایسته مې دا د زړه افغانستان دی  
ورک یې رانه خدایه په دا درست جهان مثال شو

یوه ټپه د مینې د لیلې وه که انتر منتر  
لوړ مې په دېوانو شهزاده غوندې مورال شو

ته له غرونو ها خوا زه دې ووینم په خیال کې  
ښکله څومره گران څومره آسانه دې وصال شو

توره تاریکي وه، خو رڼا رڼا رڼا شوه  
ستا د مخ رڼا شوه او که بل راته مشال شو

وړاندې د درهم او د دینار لېوني ولاړل  
ځای پر ځای حیران پاته په ټولو کې کمال شو

۲۰۰۲/۰۴/۰۳

## غزل

څنگه یاري وه خو وطن چې ټول پېغور واخیست  
زما او ستا تر منځ شول غرونه زړونو اور واخیست

زه د غربت لحظه لحظه د زړه په زور تېروم  
آشنا زما په وینو ځانته نوی کور واخیست

محبت څه دی؟ دومره زه هم پرې پوه شوی نه یم  
بس دا مې یاد شي چا مې زړه رانه په پور واخیست

د جانان یاده ښه به دا وي چې په بله ولاړ شو  
زموږ د زړونو راز دا کلی ښار په شور واخیست

چې شپه او ورځ یې بې له تانه د چا ذکر نه و

کماله هاغه یار درنو سترگو د گور واخیست

۱۳۷۹/۰۴/۱۴

## غزل

یه زموږ د سترو هیلو ویده بخته

په لټ واوښتې را ولوېدې له تخته

ته ذره ذره شوې موږ شوو ذره چاودي

د ژوندون هره لحظه له مرگه سخته

یه د ستورو پیژندونکيه بابا وایه

څو به وینې وي جاري تر کومه وخته؟

د آشنا دیدن یې پاته په زرگي شو

یوه ښکلې انتظار کړله کرخته

څه کماله چې کوم لوري ته ځان باسو

هله ژر کوه چې ډېره شوه ناوخته

۱۳۷۸/۱۱/۱۸

## غزل

شرنگ د اشرفۍ چې حس له یاره ځنې وباسي

دوره به د فخر له مناره ځنې وباسي

موږ د لېونو په لاس کې ورکړه د بابا توره  
روح د آزادۍ به له هوښياره ځنې وباسي

اوس د پښېمانۍ په سل او زر افسوسه څه کېږي  
جهل خلک ډېر له دار مداره ځنې وباسي

حيف چې ماشومان زموږ د لوبو سامان نلري  
ځکه اور له ايښي ماشينداره ځنې وباسي

ژونده! که راځې نو څو ځوانان د امن راوله  
مرگ چې په اوږو د جنگ له ښاره ځنې وباسي

رب دې دا د ښار بلاوې کلي ته رانه ولي  
نجونې ساده گۍ به مو له کاره ځنې وباسي

دا د کومې بورې مور ښېرې را پسې شوې دي  
خدای دې څوک له داسې بد آزاره ځنې وباسي

را دې شي طبيب د حسن مينه دې دوا راوړي  
درد چې مو د زړونو له پرهاره ځنې وباسي



## غزل

شپه ده پتنگان یو و طواف ته څراغ نه لرو  
زړونه مو تور شوي گویا سپین پکې داغ نه لرو

حیف دی زنده گي شوه خپه تېره که ضدي نجلۍ  
اوس یې پخلاینې ته بانې او درواغ نه لرو

قهر د یزدان به مو وهي آخر پخپل عمل  
مرو به له نیستیه په کفن کې به چاغ نه لرو

کله را مالوم شي کله ورک شي ښایسته جانان  
ژوند مو خوب او خیال شو له راستیه سراغ نه لرو

هاغه د خوښیو محفلونه د نغمو وطن  
اور ته مو ايله کړل و بلبلو ته باغ نه لرو

موږ که بنجاره یو د کمال غزل غزل لرو  
لار گمراه ته ښایو په خورجین کې دماغ نه لرو

۱۳۷۸/۰۶/۱۲ - کابل پوهنتون

## غزل

د يار د تورو سترگو په ادا کې پېښ شي جنگ  
عجيبه ده په نيمه خوله خدا کې پېښ شي جنگ

زموږ له مرگ او ژوند سره تړلی دی مدام  
تر منځ مو هم جفا کې هم وفا کې پېښ شي جنگ

د کومې بورې مور را پسې شوې ده ښېرا  
چې وخت ناوخت مو ښکليه په دعا کې پېښ جنگ

د اوښکو وینو رود به څنگه نه راځي آخر  
چې بس د سولې امن ابتدا کې پېښ شي جنگ  
د سرو کفارو شپو نه چې را ووځي افغان  
افسوس چې بيا د سپين اسلام رڼا کې پېښ شي جنگ

د ښکلي وطن مينه محبت کې لېوني وېل  
هر ځل د څو هوښيارو په سلا کې پېښ شي جنگ

کماله تر بل چا پورې يې نه رسېږي زيان  
که مينه کې د زړونو په درزا کې پېښ شي جنگ

۱۴۰۵/۲۰۰۱/

## غزل

راغلمه د هجر له بلاده ته اوس چېرې يې

نه مې وځې هېڅکله له ياده ته اوس چېرې يې

نه دې وينم، ږوند نه يم، خو حس مې کړې هر لوري ته

څه وخت دې عادت واخيست له باده ته اوس چېرې يې

دا ويشلې زړه اوس چاته ور وږمه په څه نامه

څوک به يې را جوړ نه کړي صياده ته اوس چېرې يې

هر اسوېلى ستا د نامه توري شي غزل غزل

جوړه قصيده شي له فرياده ته اوس چېرې يې

ذهن کې دې جوړ کړم بېرته ږنگ شې د کابل په څېر

زړه سترې دې کړمه اعتماده ته اوس چېرې يې

گرده شپه مې وکتې خو ورک وې چېرته تللی وې

يه د کمال خوابه نامراده ته اوس چېرې يې

۱۳۷۹/۰۶/۲۰

## غزل

په پورې بام په موسکه خولگۍ یار ښه ښکارېږي

په سپینه مینه غاړه کې یې هار ښه ښکارېږي

دا خلک لېوني نه دي چې ښه دې ساتي خیال

کاروانه! \* په غزل کې دې چنار ښه ښکارېږي

بیا توره تاریکي شوه په خړاغ کې نشته تېل

امید په تروړمۍ کې د سهار ښه ښکارېږي

خوښۍ راته پیغور شي ربه داسې شوو عادت

بس موږ ته په ویرونو کې بهار ښه ښکارېږي

زما په خیال اوس دومره اوسپله نه شوه را پاتې

چې ووايو د وصل انتظار ښه ښکارېږي

۱۳۷۹/۰۶/۰۴

## غزل

څه بې پروا او څه زړه توري چې له ناز ښکارېږي

د کلي ښکلي نن په بل ډول انداز ښکارېږي

آشنا سندرہ دې را واخيسته او ودې ژړل  
ماته خو دا د کومې پټې مينې راز ښکارېږي

کوم جادوگر مې خدای خبر په سترگو څه کړي دي  
توره بلبله هم هوا کې راته جاز ښکارېږي

ته ورته دومره جگ او ټيټ شوې غرنیه آشنا  
دا ستا خبره په والله که ورته پياز ښکارېږي

د محبت يوه سرمسته پيلامه يې گڼم  
چې ځان شي خيال او خيال د دنگو غرونو باز ښکارېږي

۱۳۸۰/۱۲/۱۶

## غزل

ملنگ څه غواړي؟ دیدن ، پښې ځواب ورکا  
په کنډول چې یار د شونډو شراب ورکا

د دنیا د هوښیارانو بل څه کار دی  
بې له دې چې و مجنون ته عذاب ورکا

عاشقان چې د شپې گرځي پرې پوهېږم  
که څوک پور ورته په سترگو کې خواب ورکا

که د امن بهار راشي پدې سیمه  
بختورو ته به زېږی گلاب ورکا

آدم خان د زمانې په زړه چاودون دی  
درخو نشته چې د مینې رباب ورکا

د دنیا محبت گویا روان سیند دی  
عبث کار دی که څوک زړه په دریاب ورکا

زرمی د غم وځه\* کمال اوچت کړ  
خدای ج په زړه کې توان د صبر او تاب ورکا

۱۳۷۹/۰۶/۲۸

### د بهار نښې

تالا چې مو کاروان د حوادثو په توپان شو  
طبيب مو د زخمونو له پټيو نه ستومان شو

له مرگه خلاصی نشته خو وېرېرېمه ترې ځکه  
په زړه مې د وطن د آرامۍ پاته آرمان شو

له موسکې خولې ټوکمار آشنا مې کرکه ځکه راشي  
دا گران افغانستان چې مو په ټوکه ټوکه وران شو

د ژوند په داسې پېر کې له شلمې پېړۍ ولاړو  
په تېښته له خپل کوره راته ټول جهان حیران شو

سندرې شوې سلگۍ سلگۍ، ټپې شوې ساندې ساندې  
بدل په فریادونو د اتن چې یاقربان شو

اتن ته به مې څنگه وزر وسوځي یارانو  
چې پاته ژړه غونۍ مې د ویر په چم جانان شو

قیامته ستا راتگ خو څه خیالي افسانه نه ده  
ایمان په پر تا پوخ شو چې نن هر سړی په ځان شو

یو ورور مې د قابېل د لاریو سره مل شو  
د بل ورور د وژلو نیت یې وکا او روان شو

کماله د بهار د راتلو نښې مو همدا شوې  
چې گرم په مرگونو د جنگونو سوړ میدان شو  
۱۳۹۷/۰۱/۰۲ - سردار احمد جان کالوني، کرايي کور

ماتېري که روپۍ باندې حجاب د تورو سترگو  
تر ټولو وړاندې زه نه کوم خواب د تورو سترگو

ژوندون څه دی؟ او مرگ څه دی مین به پرې پوهېږي  
په مینه کې د هو او نه خواب د تورو سترگو

دا گرده شپه چې گرځي سربداله ملنگان دي  
بس څښلي يې کنډول کې دي شراب د تورو سترگو

۱۳۷۹/۰۶/۰۸

## غزل

يادونه دې اوس لوی شول څومره غلي مهاجر دي  
شوخي د زړه پر بام نه کوي ستړي مهاجر دي

پستې او سپينې شگې يې په وينو تکې سرې دي  
په لويه لار کې خدايه چا ویشتي مهاجر دي



دردونه له هر لوري غریبې پسې را وتي

زموږ د زړونو زخم ته راغلي مهاجر دي

نفس نفس آهونه شوم، گربوانه ځای خو ورکړه

له سترگو نه څو څاڅکي ښویېدلي مهاجر دي

دا نن چې څنگه زه په محبت ور پوهېدمه

افسوس چې شپبه وړاندې هغه ښکلي مهاجر دي

کشمیره په ښایست کې یکه تاز شوې ځکه پاته

چې اور کابل اخیستی زنده سړي مهاجر دي

۱۳۷۹/۰۳/۱۵

## غزل

نه پوهېږم څه وخت دی سهار دی او که ماښام دی

بس ښکلیه نور څه نشته په خوله ذکر ستا د نام دی

ملگرو خپه نه شی در ښایلی خو یې نشم

جانان مې پټ نیولی د زړگي د تخت مقام دی

تړلې دروازې دي په کوڅه کې خیر نشته

ورځه ملنگه ياره خيراتي ديدن پر بام دی

شېبه له کال اوږده شي د محبوب په انتظار کې

ساقی کراري غواړم سوال د میو د یوه جام دی

دیدار مې د جانان کړی د حسن په حرم کې

منصف مې بیایي دار ته دغه کفر که اسلام دی

د خیال د جزیرې تمام وگړي ورپسې شول

کمال خو نن د حسن د لښکرو مست امام دی

## غزل

لکه وطن ته دوباره چې روسی لیکه راشي

داسې له غمه زما یاره خولې ته کړیکه راشي

دردونه څه دي؟ یاره زه او ته پرې ښه پوهېږو

بس د هجران له وېرې زړونو ته مو څړیکه راشي

په رڼا ورځ منې په شمار څلور پنځه ورکې شي

د جهالت پرده په سترگو چې تاریکه راشي

د اسارت تور زنځيرونه به اوبه کړي د زړه  
که د ايمان وړانگه لایزړ غوندي باريکه راشي

دغه تر منځه فاصلې د اور لمبې دي که نه؟  
که وي، پرې وژاړو چې ټينگه مو اړيکه راشي

۱۳۷۹/۰۲/۱۰

## غزل

معصومه خېره راشي تصور ته ژبغړاندې

پوهېرم زړه ورنيسي د نظر د کېږدو مراندې

د خيال شاهين مې گرځي پاس د هسک په کنارو کې

کوټرې د بام څاري چې را وځي به د باندې

اول يې نابينا کړم بيا گرنگ ته يې ور سيخ کړم

شباباس د تربورانو دی لا وايي مخ پر وړاندې

بيا تور وربوز وهلې لکه شپه په گودر راغله

دوې سترگې يې د ستورو په شان غړندې ځلاندې

د خيال په جزيره کې چې کمال يوازې ناست ؤ

له ژونده يې زړه تور ؤ ور په ياد وې د چا ساندي

## غزل

لکه د سرو کفارو ليکه چې وطن ونيسي

داسې دې ياره ټول غمونه زما تن ونيسي

زه په لحظه لحظه کې مړ ژوندی د یار لپاره  
ځکه مې سوې بڼه رنگ د کورکمن ونیسي

له عاشقی به یې بېزاره تر هغې نه شمه  
څو چې د مینې نذرانه تشه لمن ونیسي

زه لېونی یمه که مړ یم ددې ښار خلکو ته؟  
څوک مې په تیرو ولي څوک راته کفن ونیسي

صیاد د مینې بام ته وخوت خدای دې خیر کوي  
د چا د روح سپینې کوترې ته به ږدن ونیسي

امن به هله دا په زړونو صادقان راوړي  
که د خپل لاس لستونې غلي میرځمن ونیسي

زه په دې خیال د محبت پرې په زړه کې ساتم  
چې گوندې خدای د غضب دېو په ځنګدن ونیسي

۱۳۷۹/۰۲/۱۰

## غزل

دا ځنگه داسې ژر مې گل اندام له ياده وځي  
سهار مې په زرگي ناست وي ماښام له ياده وځي

د چا د نوم په ياد نن شپه په وجد يم راغلي  
له سترگو نه مې خوب تنبتي آرام له ياده وځي

د يار د وصل دارنگه اثر را باندې لوېږي  
د مينې څو خبرې او سلام له ياده وځي

لږ صبر چې راپوخ يې کړمه بيا به يې در چوف کړم  
د عشق دا گوډ او مات منتر مې خام له ياده وځي

د کلي نصواري آشنا د ښار تر ساقې ښکليه  
که وار نصوار دې راکړل بيا مې جام له ياده وځي

تر څو به دې کوڅه کې يم ولاړ ژبون وهلي  
تر هغې څو مې هاغه پورې بام له ياده وځي

اف جنگ چې د بهار دا سره او سپين گلونه واخلي

ارمان مې که افغان شهيد گمنام له ياده وځي

منزل ته رسېدل مو دي نيولي په نظر کې  
خو حيف! چې اراده مو گام په گام له ياده وځي

غزل به څومره ښکلی ؤ که دا غمونه نه وای  
چې موږ نه د روسي يرغل انجام له ياده وځي

کمال زما په دې کې دی چې بت نه نه وېرېږم  
د خدای په کلمه مې ټول اوهام له ياده وځي

۱۳۷۸/۰۹/۱۰

## باران

په هجر کې چې کله خوږ جانان را په ياد شي  
د وصل په اسره زړه کې يزدان را په ياد شي

بې واره مې له خولې کلمه وځي خدايه خير!  
پر ماین پوښلې لاره چې اوبښان را په ياد شي

له تورو غټو سترگو نه چې اوبښکې شي را زېر  
د ښکلي وطن شرکنده باران را په ياد شي

يوه لحظه د سولې ښاپېرۍ په خيال کې راشي

په بله د جنگونو تور دېوان را په ياد شي

ملاله به اوس چاته تپې وايي د ميوند

چې تښتي الوتکه کې افغان را په ياد شي ☒

زه څوک يم او څنگه داسې خاورې شوم د پښو

اف گل يم رږېدلی يم خزان را په ياد شي

ناپامه چې د خيال له شمې تاو شم که پتنگ

چې وسوځم کماله بيا خپل ځان را په ياد شي

۱۳۷۸/۱۰/۲۰

دغه ښار خو په رښتيا چې د ځنگل په څېر يو ځای دی

د چا خوی گیدړه برخه د چا برخه لوړ همای دی

څوک راضي له خپله ځانه او راضي ترېنه لوی خدای دی

څوک د ځان په ویر اخته دی په نارو او په وای وای دی



## غزل

زما شوه ډېره خوښه زنده گي د ښکلي يار  
زنده گي د ښکلي يار او سادگي د ښکلي يار

که سر يې د رحمن (ج) په حضور خم شولو يو وار  
لښکر کفار به مات کا بندگي د ښکلي يار

دا برگې الوتکې د زړگي وړانوي ښار  
که برنډې برنډې سترگې دي جنگي د ښکلي يار

دا زه چې نن شاعر شومه د حسن د دربار  
نيمرخه را ښکاره شوه تازه گي د ښکلي يار

را ياد کړي د وطن غاټول گلونه د بهار  
چې سره شي له حيا نه انگي د ښکلي يار

که څه هم خطر ډېر لري له لرې اشارې  
خو خوند کوي پر بام ديوانه گي د ښکلي يار

کمال په تپه ستايي او منگي وهي کرار  
له بر گودر نغمې دي په شرنگي د ښکلي يار

۱۳۷۹/۱۱/۲۵

## لوبې

يار مه كوى نور بس دي له خپل ځان سره لوبې

له ښكلي او له گران افغانستان سره لوبې

د پاكو شهيدانو له آرمان سره لوبې

په لوى خداى د پاخه او كلك ايمان سره لوبې

"د پورته ور توكلو لارې لوېري پر خپل مخ"

چې څوك كوي له برېښنده آسمان سره لوبې

دا ټوكه دې نور نه شي اوږده سترې بې مانا

چې وړى نس مزدور كوي له خان سره لوبې

دا څوك يې؟ يو ځل واخله له روسانو زموږ حال

بيا خوښه دې كه وكړې له افغان سره لوبې

د كلي او مالت خلك څه غلي غلي وايي

كمال به لېونى كا له جانان سره لوبې

۱۳۷۸/۰۹/۰۳

## غزل

ياغي شو غم نن له مريو چې کمزوري نيسي  
سبا يې گورئ د همه کلي سرزوري نيسي

پردېس ظالم دی نن يې بيا په وينو ولمبول  
د خيال آسونه د اغزو بار ته شاتوري نيسي

سندرې مه بولي قاصد داسې پيغام راوړی  
ورا به شي چور او ناوکی به آدمخوري نيسي

د ځمکې سپين او تور رنگونه يې په زړه جوړ نه دي  
عنقا د شعر مې له هسکه رانه ستوري نيسي

۱۳۷۸/۰۹/۰۳

## يو بيت

چې اور يې په زړگي کې د وطن له غمه بل وي  
هماغه مو شاعر د زمانې شو او اديب شو

## غزل

په سپين مخ د ښايستو کي جانان برېښنده سور خال دی

ته وا سم دستي لوېدلی د شپونکي پوڅې ته لال دی

په کنډو کې اوه رنگه د ټيکري پېڅکه ښکاره شوه

ماوې دا دی پسرلی شو را مالوم د بودی ټال دی

دا د مينې پيلامه وه چې زړگی په درزېدو شو

ته وا جنگ دی په ميووند کې شرنگا شرنگ د تورې ډال دی

بس لحظه لحظه تصوير مې د ليلا سترگو ته کېږي

خوب آرام يې رانه وړی تر جنونه تللی حال دی

آدم خان د زمانې يم خپل رباب په کمره ولم

درخو وړی له هر تاره د ژوندون ها سر او تال دی

تور دېوان په ورا راغلي بيا وړه ښاپېری بيايي

ورپسې د خيال په دښتو لېونی غوندې کمال دی

۱۳۷۷ د زمري ۲۳مه، چک وردگ، اله خېل کلی

## غزل

دا زما وړوګي زړه باندې چې غم نه ځایېده  
له سترګو بهیر مات شو پکې نم نه ځایېده

افسوس چې مې د خیال په دغه دومره وسعتونو  
د ښکلې ښاپېرۍ پکې قدم نه ځایېده

د ژوند کتاب مې واپراوه تمام پکې جنگونه  
یو حرف پکې د مینې او د زغم نه ځایېده

د ایسته غورځولو راز یې داسې شو مالوم  
په جیب کې یې کلداری وې قلم نه ځایېده

په ټول که تلل کېږي نو له سل خرواره اوږي  
اف نه کابلې ستا په غېږ ستم نه ځایېده

۱۳۷۸/۰۵/۰۶

## غزل

دا څومره بې مزې او خوندوره زنده ګي ده  
لحظه کې را پخلا او مروړه زنده ګي ده

د زړونو پر صحرا چې زغلوو د جنگ اسونه

همدغه زموږ خوښه راته غوره زنده گي ده

کرل دي او رېبل دي خو پرې ونه پوهېدو

چې مينه محبت کې څومره غوره زنده گي ده

غینگی وهي آخر به ځان ور واچوي پخپله

د گور تر څنگه زانگي مينجوره زنده گي ده

د درد په سره بټۍ مو زړونه ځکه کرار ايښي

له يار سره شريکه بې باوره زنده گي ده

د ښکلو ښکلو پېغلو د سرو سترگو عکس دې واخيست

چې شپه او ورځ دې شور کې سمندره زنده گي ده

يو وخت ؤ چې مجنون ورته ويلي وو پټ غوږ کې

کماله د ليلې هره خبره زنده گي ده

۱۳۷۹/۰۶/۳۰

غزل

يو د اوشكو تسلسل دی د کابل د مړي وير کې  
د جنگونو اور کې نغښتی د مجبور په رنگ مې يار دی

بس د خدای له مينې پرته آدم زاد ته غاړه نه ږدي  
دا چې دار ته مخامخ دی د منصور په رنگ مې يار دی

چې په زړه مې خوږ لگېږي خدایه ته يې راته ساتې  
د شمال له تাকে خوږند د انگور په رنگ مې يار دی

دا زما د ذهن رنگ دی او زما د خيال تصوير دی  
دا زما د زړه خبرې د منظور په رنگ مې يار دی

تکې سرې سترگې يې دواړه قصيدې دي زر بيتونه  
د غزل په شان موزون دی د مخمور په رنگ مې يار دی

که ښکلا خوشالي بولې او بدرنگه ټول غمونه  
نو کماله بخت مې وينی دی د سرور په رنگ مې يار دی

۱۳۷۹/۰۵/۱۲

## غزل

خدای خبر څنگه ستا د سترگو او زړگي له وېرې  
پېغلوټو پورته کړل اوږو ته خپل منگي له وېرې

لکه مېړی د غم سېلاب واخیستم وړي مې یاره  
په یوه وچه پاڼه ناست یم د مرگي له وېرې

زه به د امن ترانې څنگه په شرنگ ووايم  
زما جانانه چې دې سره شي اننگي له وېرې

لکه شاتوت ونه د زړه وینې په تاسو خورمه  
د نصیب لاس کې ځلېدونکي تېرگي له وېرې

خدایه نجات غواړم له کفره زړه ته لاره باسي  
ځکه را یاد شې د صنم د بنده گي له وېرې

۱۳۷۹/۰۶/۰۳

## غزل

زه خو ساده د غره کوچۍ وم یاري څنگه کېږي  
د التفات را اړولو یاري څنگه کېږي



له تورو غرونو شوپېدلی کانی زړه لرمه  
د یار کوڅه کې نرم شوی باري څنگه کېږي

چې بې له خدایه مې د هېچا پروا نه ده کړې  
نو مرور جانان ته وایه زاري څنگه کېږي

څه عجیبه غوندې حالت مې ټول وجود نیولی  
د غره او سمې محبت خماري څنگه کېږي

د ژوندون گرځنده کماله راته دا ووايه  
په غره لوی شوی بنیادم به ښاري څنگه کېږي

۱۳۷۹/۰۶/۳۰

## غزل

ترخه ښه نه دي یاره قند نبات را واړوئ  
د زهرو پرځای لپې لپې شات را واړوئ

یو بند د غزل ښکلی کړئ د حسن په یوسف  
او بل یې زلیخا ته اشارات را واړوئ

په برندو برندو سترگو څنگه زړونه کړو زهير

کاته د محبت په التفات را واړوئ

ايمان څه دی؟ بس خدای ته د اخلاص يوه سجده

اورونه په پيرو د لات منات را واړوئ

د اوښکو نذرانه پرته له ويره ده نور څه؟

مېړونو خوی د ښځو له صفات را واړوئ

۱۳۷۷/۰۷/۱۲

## غزل

په شونډو کې موسکۍ نغمه سرای را یادوي  
ښایست یې عجیبه دی زړه کې خدای را یادوي

دا تور چاینک له مخې لرې کېږده نن آشنا  
د لوړ چینار تر سیوري لاندې چای را یادوي

د شنو سترگو خاوندې ته چې گورمه شم خوښ  
د سرو روسانو تېښته کې "دوای" را یادوي

د کلي د خان زوړ واسکت مې نه شمه لیدای  
د ښکلي کابل سترې نان گدای را یادوي

کماله خیال ته وایه د پامیر څوکې پرېږده  
چې ماته مې د تېر برم همای را یادوي

۱۳۷۸ ❖ لړندۍ

## کوچیانۍ مینه

څه خوشالي به زموږ خوارو په وطن کې راشي  
چې ناوکی خاورې په سر زوم په کفن کې راشي

يارانو لاس نيسي صهبا به له جنته راځي

که تلوسه د شهادت مو په بدن کې راشي

د رابعې (رح) یاد به تازه کا د وطن پېغلوتې

که ریاضت یې بس په سترگو د دیدن کې راشي

په کوچیانۍ مینه وېرېرم ماین یې ونه وهي

که لوړ اوښان د شنو غونډیو په لمن کې راشي

په یوه گولۍ د سولې سل او زر کوترې لگي

سپینې بڼکې یې له پاسه په چمن کې راشي

کماله جار شم لا تر اوسه دې رنځوره مینه

لکه وړه ښاپېری زړه ته په ختن کې راشي

۱۳۷۸/۰۵/۲۰

### د درد له ښاره د فریاد تر کلي

په زړه مې څه ماشومه تمنا راوړې وه

لاله شونډو د یار ته مې موسکا راوړې وه

یه خلکه څه مو خیال دی لېونی نه وم نشه وم

له ښکلیه له ساقیه مې صهبا راوړې وه

سنگدل صیاد خندل چې وې کاته ټپي بدن

ټوکړی د غم د غشو مې پر شا راوړې وه

که اوښکې په رښتیا وای د باران په څېر خوږې

صحرا د گرېوانه بې مې گیا راوړې وه

افسوس دی ما وې روغ به شم له رنځه د هجران

د زهرو یوه نمړی مې په دوا راوړې وه

د سمې په غلو واوښتم را پرې یې نه ښوده

د غره له هسکې څوکې مې امسا راوړې وه

د درد له ښاره راغلم د فریاد په کلي مېشت

کمال دی له ظلمته مې ښکلا را وړې وه

۱۳۷۸/۰۴/۱۶

کابل پوهنتون، مرکزي لیلیه

## غزل

عشق وي چې لمبې کا د سره اور په شان

خکه زړه دی گرم د لاهور په شان

خه به حد جاري کا دا ضمير امام  
غلو سترکو يې لال زړه ووړ د پور په شان

مه را يادوى د ښکلي يار هجر  
بد را باندې لگي د پېغور په شان

لوى وينم وړو کي لوبې وکاندي  
ډېر واړه را ښکاري د ټايگور په شان

زور منم بېشکه چې يزدان لري  
نور مخ په زوال د خټک لور په شان

ډېر راته دا دواړه عجيبه برېښي  
غم دى له کمال سره د ورور په شان

۱۳۷۸/۰۴/۲۰

کابل پوهنتون، مرکزي ليليه

## ورکه

له نورو څه کوې، له ځانه مې هم کرکه راشي

چې د وفا د تلې خوا مې د یار د سپکه راشي

داسې یاري به د عرش خدای په آفرین وستایي

چې د زړو خونې په یقین پاکې له شکه راشي

زه که هر څو وایم چې لور د یزدان دی پر ما

غریبان وایي دینار څه رنگ له فلکه راشي

چې یو او بل ته مو په ښه خبره ملا ماتېږي

خدای مه کړه ښکاري نن سبا کې به مو ورکه راشي

غزل مې نن دې ښکلو ښکلو سینگارونو وخور

حیا یې بس له سره پېزوان او له چسپکه راشي

سنبه ۳۰ - ۱۳۷۸

## د ایمان خبره

چې زلمي د شهادت له خوږ آهنگه سره اوسي

خیال د حورو د جنت کا له پالنگه سره اوسي

سودايي شمې په اوبښكو د بېلتون نارو خوره كړه

د شپو توره سيلۍ راغله له پتنگه سره اوسي

د بابا د دنگو څوكو زمريه چېرې ولاړې

يو گيدر غليم را بلوسي له نيرنگه سره اوسي

له هغو به څه ډارېږو چې په باب مرض اخته وي

چې په وچه د اوبو له مړه نهنگه سره اوسي

چې په زړه يې ايمان نه وي څه د تورې سړي نه دي

سره كفار خو داسې ډېر دي له تفنگه سره اوسي

د يزدان امر به هله پښتانه تر سره كاندي

چې سوري سيني د كفر له خدنگه سره اوسي

په گودر د جونو شور ؤ، څه ټپې مې واورېدلې

په كمال ديدن حرام دي له بې ننگه سره اوسي

وړی ۲۲-۱۳۷۸



## غزل

ویر مو خوراک دی له یارانو فراموش پاته یو  
دا چې په سپینه ورځ له یو بله روپوش پاته یو

په خوله څه نه وایو د زړونو راز په سترگو وایو  
ځکه بې زړه یو د گلرخو له آغوش پاته یو

د یلدا شپه څومره اوږده شوه سباوون نه لري  
د زلما خوب مو زنگوي ورته مدهوش پاته یو

ځوښ د تکبیر مو په خوله وچ شو او روپی واخیستو  
د شهادت له قافلو نه وطن فروش پاته یو

وایو په سترگو شوو چې لاره مو کړه خپله ورکه  
بس د لټانو مجموعه د ژوند په دوش پاته یو

کماله داسې نازولو د وطن ته وایه  
میرځی مو ناڅي له خوښیه موږ خموش پاته یو

کابل پوهنتون، مرکزي لیلیه

## غزل

لکه بلبل چې په یوه ناره گلزار ونیسي  
داسې د ښکلي یار نغمه د زړگي ښار ونیسي

ستا په راتللو خپه نه یم غرنیه آشنا  
خپه په دې یم چې د سمې غله به لار ونیسي

کوډگره حسنه لږ زموږ پر سیمه گام را واخله  
چې پاروگر د عشق کوڅی ښامار ښامار ونیسي

زموږ پر کلي به خوښي دوباره هله راځي  
چې د گودر غاړې منگي کتار کتار ونیسي

نه مو وږمه د بهار حس کړه نه د ښکلي سهار  
د محبت ځانگې به څه رنگ د گل بار ونیسي

که دې کاته د محبت وو ښایسته جانانه  
کمال به شعر د چامپلو درته هار ونیسي

۱۳۷۸/۰۲/۰۵ - کابل پوهنتون، مرکزي لیلیه

## يو خوب يوه كيسه

کيسه ده خوب ته راشي دوامداره غوندې وي

د حسن شهزادگۍ ډېره بيماره غوندې وي

د اوښکو رانه څاڅکي يې د گل پر شانې مخ

ښويږي کښته پرڅه د سهاره غوندې وي

تاوجن آهونه باسي له سلگيو وي همراه

د يار په انتظار کې ناکراره غوندې وي

د خضر(ع) د حيات د چينې راوړي څوک اوبه

خو نه يې څښي يارانو څه هوښياره غوندې وي

"که گوته له جامه اخلم نو ژوندون دی د ابد

نو څه به يې مزه وي چې بې ياره غوندې وي

يو مرگ په پټ کې ښه دی نه د زرو کالو ژوند"

له زیسته څه بېزاره څه دینداره غوندې وي

د حسن کرشمې يې غزونې کا تر زړه

په ټولو سهيليو کې سالاره غوندې وي

په وينه مې تعبير ويل آشنا مه کوه غم  
د خوب کيسه جادو کا اداکاره غوندې وي

۱۳۷۸/۰۴/۱۷ - کابل پوهنتون

## غزل

د هر غزل يوه مسره شاعرانه وړاندې ځي  
لکه گودر ته چې پي مخې مستانه وړاندې ځي

په بر کنډو دېوان نښتي تور او سپين نه گوري  
يار که هوشيار نه وي نو خدايه ديوانه وړاندې ځي

زما جانان په زړه صادق دی "نه" به ونه وايي  
د اور ډېرۍ ته بس په نيمه اشاره وړاندې ځي

پخپل وطن يې د څه تېکې ځای ونه مون ربه  
د افغان کډه په کوم لوري بيهوده وړاندې ځي

د هجر شپه څومره اوږده شوه زما لويه خدايه!

هره لحظه د انتظار له کال اوږده وړاندې ځي

پاس د غوندې پر سره وړه ښاپېرۍ خيال ته راشي

لاندې ماینونه دي، کمال خرامانه وړاندې ځي

۱۳۷۹/۰۶/۱۶

## خوب

کافر خوب مې لیدلی بیا څه چل غوندې ښکارېږي

لوی ویر د زرګي تخت نیسي کارمل غوندې ښکارېږي

په ذهن مې بوج راوړم پسرلي یادونه نه وي

خیالونه مې تورتم کې یرغمل غوندې ښکارېږي

ورځم د آشنا کلي ته خو لار مې ورکه کړې

هر موږ د کړو لارو مې اجل غوندې ښکارېږي

مېلمه د هسکو څوکو د جونګرې شم ناپامه

له وېرې زړه رپېږي کوربه غل غل غوندې ښکارېږي

په مېنه مې له پاسه چا ږوند بم وي گوزار کړی

د مینې کور مې سوي وران مورچل غوندې ښکارېږي

له لرې د خواږه آشنا کوکارې اورم ځمه  
خو پښې وي پردۍ شوې پل مې شل غوندې ښکارېږي

کمال سرکشه مات کرل روایات د خوب ویلو  
تعبیر د زمانې د پیر بدل غوندې ښکارېږي

۱۳۷۶ - غویی

## غزل

پستې پستې خبرې او د سترگو جنگ کې ژوند  
زموږ د زړه آرمان دی د دلبر په څنگ کې ژوند

دا خوی د مېړنو مې ډېر خوښېږي په واللہ  
د تورو په پرکا کې د وطن په ننگ کې ژوند

هر تیت پرک اولس ته په بدل کې ورکړ خدای  
د اوښکو سمندر، خپته د غم زهنگ کې ژوند

های کاشکي مې لیدلې وای د خپل وطن یو ځوان  
چې بېرته را په زړه کا د ځوانۍ په رنگ کې ژوند

قمار د محبت مې بايلولی دی يو وار  
نو ځکه خوښ مې نه شو د روپۍ په شرنگ کې ژوند

۱۳۷۹/۰۶/۱۷ - پېښور

## غزل

خُم د ژوند خمار لټوم لپه شراب پور غواړم  
خکه خو له خدایه میځده کې ساقی ورور غواړم

های منصوره ښکاري ستا د یون لاره مې ونيوه  
بیایي مې چې دار ته زه د هاغې مینې تور غواړم

بېرته چې خواږه توتیان یادونه پرې را والوځي  
بني د تخیل مې په رنگین سپرلي سمسور غواړم

ما په کانو وولی له ښاره مې بیا وباسی  
زه د لېونۍ مینې سینه کې هاغه شور غواړم

خدای په سر شاهد دی چې درواغ مې په خوله نه راځي  
خوله مې دې شي ماته که به زه یار ته پېغور غواړم

یه د همه حسن ربه سر به نذرانه درکړم  
بس لحظه دا خوږ جانان د خیال په نیلي سپور غواړم

یاد چې د ناهیدې ښاپېرۍ بېرته تازه کاندې  
پېغلې کابلۍ ته مې ګاڼه د ایمان زور غواړم



۱۹۹۸/۰۵/۰۵ - پېښور

## غزل

غزلو کې راځي او په لنډيو کې راځي  
هر ياد يې که بهار په گل غوټيو کې راځي

هوسۍ اروا په ترهه شي د تېښتې گوري ليار  
صياد جانان د خيال په شنو غونډيو کې راځي

د عشق بنديخانه وي شرنګا شرنګ مې شي تر غوږ  
دلبر وي غلی غلی په بنگريو کې راځي

دا سپين مخ يې له تور پورني داسې شي ښکاره  
سپوږمۍ لکه د شپو په تروږميو کې راځي

د تورو جټو زوږ مې کا له حاله غير حاضر  
د کلي ښاپيرياني په ناندريو کې راځي

سپړلی په څه نخرو راوړي تک سره غاټول گلان  
خوږ وږم يې د پېغلو په ځونډيو کې راځي

د خیال د غرو لمنې وي های های وي د کوچۍ

ساده مینه د زړه طور ته کېږدو کې راځي

په هجر کې نور څه دي؟ بس یو خیال څو خاطرې

محل ته مې د ذهن په سیالیو کې راځي

۱۳۷۷/۰۹/۱۲ - پېښور، نوتیه، کرایي کور

## غزل

سلام چې د حسینو له بلاده نه راځي

که وږم چې د ورک انځر له باده نه راځي

د خیال کبلۍ اروا کره مالومدار غشي ټپي

خبر مې له خواږه جانان صیاده نه راځي

د هجر ناکردې وې شوم په ورکو لارو سر

د زړه په پېچ او خم کې مې آباد نه راځي

"د زهد او تقوا راته مالومه ده ښه ليار

خو څه وکړم سجده مې له بنياده نه راځي"

هر پل مې په گناه ايښی د وخت شوه تقاضا!!

لږ شرم د پيرانو له ارشاده نه راځي

د زړه د کوڅو روي يې هر وختې ژپوي

له ويړه د دیدن آرزوگۍ ښاده نه راځي

کمال يې په غزلو د ستاينې دی لېوال

پۍ مخې يارانې بل څه کې ياده نه راځي

۱۳۷۷/۰۹/۱۰

## غزل

ډېری راپاته دي په درويشت کاله جنگ کې باروت

الله تمام کړې نور د سولې په يوه رنگ کې باروت

زمونږ امير، زمونږ امام، زمونږ جنرال پرېښودل

هم په شمال هم په جنوب هم په سالنگ کې باروت

بس دا وطن د هغه چا شو چې يې ډېر ولړل

د نفرتونو، بد بينيو پخپل څنگ کې باروت

که د زلمیو سر او کار ورسره نه وای نو بیا  
پېغلو به نه ستایل سندرو په آهنگ کې باروت

د نسواري آشنا د لاس د غوڅېدو وېره ده  
د تمباکو په خیال یې واچول آونگ کې باروت

کماله دلته د یو څو کسو سلا پرې شوې  
چې ځوانۍ واخلي له ولسه په قلنگ کې باروت

۲۰۰۱/۱۱/۰۲

### پسرلی

لمر نه دی غلت مو د خوبونو ها تعبیر دی  
دا خو اور اخیستی هسکې څوکې د پامیر دی

مه راځه سپرلیه د راتلو لپارې دې نه وینم  
تاو ترې تور دېوان دي ښایسته وطن اسیر دی

موږ خو د سهار ستوري په تور افق کې نه وینو  
تا بیا د راتلو نیولۍ څه شانې تدبیر دی

گل خو د بلبل له سندریزو غاړو ساه اخلي

دلته دي کاغ، کاغ نارې تور زاغ مو د باغ مير دی

تا به گلان راوړل ما به هار ترې جوړ کا یار ته  
اوس به گلان څه کړم شکسته د عشق زنځیر دی  
دلته پسرلیه گل د هار لپاره مه راوړه  
گران آشنا مې ورک دی په زړه برید راوړی ویر دی

تپ او تور ژوندون شو چې په خیال کې چېرته نه راځي  
غم له زړگي وړی د خواږه جانان تصویر دی

ویر په ظلم زور له زړگي وکښه د ځوانۍ نشه  
دا کمال سپرلیه نن په ځوانه ځوانۍ پیر دی

۱۳۷۶/۰۱/۰۱

؟

وینه د افغان زلمو سیندونو کې راځي که نه ؟  
پېغلې له گودره په آهونو کې راځي که نه ؟

دا چې نفرتونو پکې ځالې جوړې کړې دي  
یاد د محبت به کله زړونو کې راځي که نه؟

اور چې د غضب ترې را ورېږي دا مو سترگې شوې  
چېرته به نو مينه نظرونو کې راځي که نه؟

پزې شوې، خوښي زموږ په ویر باندې بدله شوه  
غم خو ډېر آسان داسې ودونو کې راځي که نه؟

نن چې نیم په نیمه شل او شوپ یو ملامت نه یو  
نیم ژوندون خو داسې په ماینونو کې راځي که نه؟

خوب کې له مزاره یوه د سولې قافله راتله  
گورئ د سالنگ په کړلېچونو کې راځي که نه؟

صبر چې شلمه پېړۍ کومه کارنامه لرو  
ماتې به د سره ښامار یادونو کې راځي که نه؟

څانگې څانگې وچ کړمه د یار د جدایی خزان  
بیا بهار د وصل موسمونو کې راځي که نه؟

مانو ښاپېرۍ د قاف د غرونو چېرته ولیده  
بی نو کله کله خو خوبونو کې راځي که نه

تاو مې له زړگي چيچن د درد روسۍ لښکړې شوې  
مرستې ته يې څوک په همتونو کې راځي که نه؟

موږه له ويرونو له مرگونو ستومان شوي يو  
يوه نيمه تپه خو به شعرونو کې راځي که نه؟

۱۳۷۸/۱۱/۲۵

## غزل

صبر كيسه كوم د هجر که مې هېره نه شوه  
ياره شېبه له غمه پرته پر ما تېره نه شوه

که نن گيدړې مايوسۍ په برېتو لاس را تېر کړل  
ته ترې وېرېره مه څرگنده ده چې شېره نه شوه

وايي د کلي له يو نيم ميليونه ستورو ډکه  
دا هديره ده خو له خدايه د چا وېره نه شوه

زما په زړه خو له حسرته ځکه اور بلېږي  
چې ستا پر زړه له کرکې پرته مينه ډېره نه شوه

بس تمام عمر دې تندي ته گورم حال دې اخلم  
په پټه خوله دې ښکلیه مینه را برسېره نه شوه

زموږ تر منځه به بیا غرونه غمازان ولاړ وي  
کماله پرېږده دا خیالونه چې راگېره نه شوه

۱۳۷۸/۰۸/۰۵

## غزل

نه هارون رشید یمه او نه د وخت یزید یمه  
زه د شاعرانو د کاروان د پیر مرید یمه

ماته خدای تحفه جنون د شعر په زرگي راځي  
لام د مصرو کاږم پرې او زه د عشق نوید یمه

راوړئ سپېلنی غزل له سره یې را تاو کاندئ  
زه نظر وهلی د باگرام د سترگو دید یمه

حال مې خپل جانان ته په تېر عمر ښکاره نه کړای شو  
بس پخپله گونگه ژبه ټول شهید شهید یمه

مه راغاړې وځه یه د حسن گل اندامې نن



زه کمال ټپي د ترابان د گرز په برید یمه

۱۳۷۶/۰۳/۱۳

## غزل

زور د واره بیهان د پنبو لوېدلي آس کې نه وي  
داسې ایمان په زړه کې خای لري لباس کې نه وي

چې زړه نازړه یې کلمه وې ترېنه لرې گرځه  
مؤمن سړی داسې په وېره په وسواس کې نه وي

که تور رنگونه خوشوي نو لېوني یې گڼو  
دا د زړه کار دی بې اختیاره چې په لاس کې نه وي

نیت د کعبې د زیارت وکړې میخانې ته ولاړ شې!  
بنده در پېښه واقعه ستا په احساس کې نه وي

دا اوبښکې ځله تویوې د ملنگانو میرې  
پر بې وفا آشنا اثر په دې براس کې نه وي

کماله اور د نفرتونو به مو لولپه کړي  
د مینې خاڅکی که د زړونو په گیلان کې نه وي

جنوري - ۲۰۰۱م

## غزل

لاس ٽپوڀ په خوله ٻنڀرا کوږ او نه مې وينې  
واي پر تا څه وشول جانانه زه دې څنگ ته ناست يم

د مازديگر زېږيه لمره په کنډو درېږه  
نن د گودر د مستو جونو خوږ آهنگ ته ناست يم

بيا تور دېوان په ورا راغلي ټاپېري به يوسي  
د آزادۍ ناوې به پورته کړي زه بنگ ته ناست يم

تمامه ورځ مې لټولې خو پيدا مې نه کړې  
تمامه شپه دې د يادونو پير ملنگ ته ناست يم

زما يې لاس تر شا تړلي ننداره يې کوم  
دا د چا کار دی چې د خپلو ورونو جنگ ته ناست يم؟

زمانه واوښته د مينې مکتب بند پاتې شو  
د چپراسي بابا په وينو لژند زنگ ته ناست يم

د خپل شهيد شهيد وطن مينه پرې نه ماتېږي  
که په زر وارې د کشمير د ښايست رنگ ته ناست يم

جنوري ۲۰۰۱م ډ ډ پېښور

## غزل

وړوکې بې پروا غوندې ساده وه ښاپېرۍ  
له ژونده بې خبره نادیده وه ښاپېرۍ

د مينې په دښت خوځنده سراب و مخامخ  
په اور کې د منزل په لور پياده وه ښاپېرۍ

د ټول جهان له کرکې او حسد نه بې پروا  
د لوی خدای په دربار کې په سجده وه ښاپېرۍ

واخ کوم ظالم ښکاري ورپوله په یو درز  
زموږ د غرو رغونو پرنده وه ښاپېرۍ

د سرو سترگو خاوندې پرون بیا و کړی نیت  
د کوم زړګي د لوټ په اراده وه ښاپېرۍ

## غزل

میکروب یوه ذره وي پهلوان را چپه کړي  
وسواس یاره همداسې مسلمان را چپه کړي

افسوس چې ور مالوم نه شو د خپل لستونې مار  
که نه نو داسې څوک شته چې افغان را چپه کړي

ته نرمه غاړه نیسه د نادان تربور په تور  
آخر به د کینې له زوره ځان را چپه کړي

یو آه د مظلومانو به که نن وي که سبا  
دا لوړ آسمان له قهره د یزدان را چپه کړي

زما په خیال ددې اولس همدغه شو جهاد  
چې زړه کې د نفرت ایښي بتان را چپه کړي

دا یو غزل کماله خداپرو بس دی او که نه  
چې تور دېوان د مینې په میدان را چپه کړي

## غزل

څوک شته چې وکړي ددې غرونو او غونډیو حساب

او ترېنه لاندې شهيدانو شازلميو حساب

سږ وچکالي ده را به نشي د کوچيانو کډې  
که نه شمېرلو کې به زده ؤ په کېږديو حساب

بهار که نه راځي دې چم ته څه گيله مو نشته  
خو ډېر کلونه دی پرې پاته د قمريو حساب

ځکه خو ټول ترې بس څلور کونجه دنيا ته ولاړل  
د مړو واوښت په دې ښار کې په ژونديو حساب

د کمپيوټر په حافظه باندې به اور ولگي  
که څوک ور واچوي زموږ د څو زرگيو حساب

که د نادان سړي دوستي د چا په کار راتللاي  
خلکو به نه کا د هوښيار په دښمنيو حساب

کماله ستا له کمالونو به يو دا گڼمه  
که د چم جونو دې غزل کړ په لنډيو حساب

۲۰۰۱/۰۲/۱۴

## د کاروان د خیالونو پر ځمکه

### گران کاروان ته

د سپینې سپوږمکۍ په څېر به شپو کې لاس ته راشي

که پاس نه وي ضرور به په اوبو کې لاس ته راشي

دا سور زړه مې د سره او ياغي اس په شانته ورک شي

د يار د بړندو سترگو په کتو کې لاس ته راشي

يو خيال تر کوچو سپين غواړم وړې ښاپېرۍ تم شه

کېدای شي ستا د سپين مخ په شيدو کې لاس ته راشي

انځور د مېړنيو د تاريخ خو ډېر آسان دی

د ننگ د ملالۍ په دوو تپو کې لاس ته راشي

کاروانه د غزالې "ښاپېرۍ ورغوی" گورم

که خدای کول الهام به پښتو کې لاس ته راشي

۲۰۰۱/۰۲/۱۵

### غزل

زما خيال دی هغه څوک چې له زړگي رنځور نه وي

خوله به ماته په سوال نه کړي چې بې وسه مجبور نه وي

ته لږ تم شه بېره مه کړه خو خبرې مې په زړه شوې

ستا کارونه د دنیا به یاره دومره ضرور نه وي

د عادت او عبادت تر منځ همدغه تفاوت دی

عبادت د خدای لپاره په عادت کې سرور نه وي

د ایمان په مرغلرو ښایسته زړګی د چا دی؟

دا پوښتنه ځواب نشي تر هغې چې منصور نه وي

ځناور وي به وي، اف نه نه ځناور په دې پوهېږي

څوک چې خپل کورته اور واچوي دده به شعور نه وي

له قاصد نه مې زړه بد شو وېل یې ها مزې به نه وي

د شمال له شنو تاکنونو به را ځوړند انګور نه وي

ته د ځان لپاره ژوند کې رنگینۍ غواړې کماله!

ځان رښتیا تر ټولو خوږ وي خو دا خوی د باتور نه وي

۲۰۰۱/۰۲/۲۰

## غزل

نن بيا د سپين لستوني په تور لاس دی تېروتلې

په خدای چې دا افغان خو په لباس دی تېروتلې

هماغه اقتدا په خردجال پسې ده کړې

د سپين اسلام په خيال چې په وسواس دی تېروتلې

د شل او شوپ انسان د زړه درزا مې چې محسوس کړه

همدغه يې ويل د جنگ په آس دی تېروتلې

زموږ د ژوندون بيه يې په پتو سترگو وکړه

د اوښ په پچه واوښت په الماس دی تېروتلې

يارانو د کمال به تر دې لويه سزا څه وي؟

هر ځل چې د کوم ښکلي په احساس دی تېروتلې

۲۰۰۱/۰۶/۱۲

## دښمني

چې سترگې غړوو نو هرې خواته دښمني ده

د لوړو لوړو غرونو مخکې شاته دښمني ده



زموږه کاروبار د ژوندون څه دی خوږه یاره

همدغه چې یې وپالو راپاته دښمني ده

د مینې محبت په بدل چا په انعام راکړه

د کرکې د نفرت د دېو له ذاته دښمني ده

عادي یو، غم یې نه کړو او حیران به ورته نه شو

گټلې مو په سوبه او په ماته دښمني ده

د سره ابلیس اروا ده که د تور ابلیس اروا ده

ویروس ته هوښو په صورت پاته دښمني ده

که څوک د پردۍ گوړې او خرماوو رانه پوښتي

زه وایم چې له دواړو نه ځان ساته دښمني ده

کمال ته یوه ملنگ د راز په ژبه داسې وویل

غزل ته پام لره گني سبا ته دښمني ده

۲۰۰۱/۰۹/۱۰

## غزل

د خدای بنده څومره پرېشانه او دلگیر دی روان

بیا د پنجاب په مزدوری پسې فقیر دی روان

په سره غرمه کې چې یخ سیوري ته چا پرې نښوده

مساپر خدای ته ځان سپارلی په تقدیر دی روان

چې نصیحت یې مریدانو په ډاگ و غورځاوه

د مایوسی په انتها کې غره ته پیر دی روان

د زنځیرونو په شرنګا وینښ شوو یو چا نارې کړې

دا خو زندان ته د حریت په تور اسیر دی روان!

موږ د خیالونو په اټک غوښتل پاتک واچوو

خدای مکره ښکاري چې له لاسه مو پامیر دی روان

زما چې څومره په یادېږي بس همدا کیسه ده

د خوشالیو پرځای دې وطن کې ویر دی روان

۲۰۰۱/۱۰/۰۱

بدبختي!!

چې وخت ناوخت د ژوند په لاره څوک سوکان خوري اشنا

د سودايي په څېر به ږيره او نوکان خوري اشنا

د خيال د توت په لوړه څانگه ستا غمونه راشي

لکه مچۍ چې شات ونکړی او توتان خوري اشنا

موږ اورېدلي وو حيران وو هندوان مړي سيځي!!

اوس حيرانېږو نه انسان که بل انسان خوري اشنا

خصلت د هر سړي د خپل راتلونکي غم بدل کړ

په نه خبره به په دوه پيسو ايمان خوري اشنا

دلته د څو کسو تر مېنځه مصلحت داسې ؤ

ثمر زموږ خاورې ايرې دې غريبان خوري اشنا

د هغه قام به تر دې لويه بدبختي کومه وي؟

مات شي سوگند د خداى په کور چې يې مشران خوري اشنا

۲۰۰۱/۱۱/۲۳

غزل

په خیال کې راشي چې پرېشانه سرگردان وي روان  
بیا د اور منځ کې د خلیل په څېر افغان وي روان

د زمانې د وحشتونو بل توپان په توندۍ  
د سره توپان په څېر په گران افغانستان وی روان

زموږ د ژوند تر ټولو ستره بدبختي همدا ده  
بس ورپسې شو که انسان وي که شیطان وي روان

ښايي د مینې له وجود نه انکاري شي خلک  
که مو ژوندون د نفرتونو په داستان وي روان

خوب مې لیدو چې خردجال د جنت زېری کاندې  
په پټو سترگو ورپسې ډېر بینایان وي روان

کماله خدای خبر چې څوک به داسې ووايي بیا؟  
هره شېبه مې د زرګي پر سر جانان وي روان

۲۰۰۱/۱۱/۲۵

## غزل

د خوشال بابا په کرښه

را لوېدلی د نفاق له لورې ګرنگ دی

دا افغان ځکه پخپلو وینو ښکته دی

د خوشال باب وارث هم خپلو وویشت

له سینې نه یې ختلی بوټ څښک دی

له مغل د زمانې نه مو ډار نشته

که ډارېږو له اشنا چې مو تر څنګ دی

سیخه لاره پرې ودان وو د ویاړ څلي

پرې ور پېښ شو هر یو ګورو چې را ږنګ دی

پنج و گنج او تر قدوري پورې محدود شوو

کمپیوټر کافر مو ویشتی بیا په سنگ دی

د ناچاودي بم په شک ترې لرې ګرځو

د یار زړه دی، که تور کانی د سالنګ دی

له وړمو نه ډېر کلونه محروم پاتې

رانه وړی سرو اوړونو خوږ لونګ دی

سمندر د خپلو اوښکو کې لاهو یو

راپسې د مایوسیو، غم نهنګ دی

خو افغان که هر څو وځوري گوزارونه

یرغلګر ته به سر ټیټ نه کړي پلنګ دی

۲۰۰۱/۰۹/۲۵

## غزل

خدايزده څه شی نشته چې په پېغلو کې جمال نشته

یا یې غوڅ شو تور پېکی او یا یې پرسر شال نشته

وسوه د سندرو شین خالی مو د فراق په اور

وای غزل نیمګړی شو په سپینه زنه خال نشته

تور د جنگ ښامار له سره وطنه را چاپېر شولو

وايي لال زما دی نه منلو کې یې سوال نشته

"خلکه ما د سولې نیلې بیاموند شاباسی راکی

نور هرڅه پوره دي بس یو آس او درې یې نال نشته"

دا منم بېشکه چې هغه دنیا دوزخ لري

څوک وایي چې دلته دوزخ نشته پشه کال نشته

تېر شول شل کلونه له مایوسه انتظار سره  
بس دا مو نصیب دی د خوښیو نوی کال نشته

تشې دي سینې پکې د زړونو درک نه لگي  
یا که زړونه وي هم پکې وینه د کمال نشته

پېښور ۱۹۹۷

### غزل

دا چې نن توپیر مو د ودونو او خیرات نشته  
ویر یرغل راوړی د خوښیو هغه سات نشته

وگورئ چې پیر یې خپل مرید په وینو رنگ کړلو  
ښکاري خلکه نور مو د پیرانو برکات نشته

خلکه خوښي مه کړئ دا سپرلی هم دی د تېر په شان  
تېری بورا گرځي او د گل شیرې کې شات نشته

لاندې را غوڅار شوو د نفاق له گړنگونو نه  
ټول ټوټه ټوټه یو لا خو وایو موږ کې مات نشته

خدایه څنگه چوپې د آذان نارې په کلي شوې  
بیا امام شهید شو، که منار روغ په جومات نشته

گوتې يې قلم کړې او د زړه په سرو يې وليکل

چاوې له کمال سره قلم نشته دوات نشته

۱۹۹۸ - فبروري، پېښور، پښتونخوا



**Get more e-books from [www.ketabton.com](http://www.ketabton.com)**  
**Ketabton.com: The Digital Library**